
Kannianchem porsum roitana... 


He xrixttechea nema pormonnem xrixtte voile 
protek vostuk ani mon’xak vaddunk ani choddunk 
odhikar asa. Mon'xak sonvskar asat mhonn monis 
aplem ginean vaprun borea vaittacho nirnnoy gheta 
zalear vostum sovem toxem ghoddona. Kaim vostunk 
jiv asta zalear kaim vostu nirjiv astat. Tori mon'xak 
somzun gheupacho tancho yotn asta. Kiteak mon'xa 
vorvinch tankam man asta. Zankam monis man dina, 
teo vostu mon'xachea virodhant astat. 

Atam sorop gheyat. Taka monis koso lagim 
korunk xokta? Mhonn to mon’xacho dusman. Punn 
tech borabor zo zageacho sorop asta, zachi monis puza 
korta, to mon’xacho kednanch dusman asona. Monis 
zancho jea mapan mog korta, teach mapan tim tacho 
mog kortat, magir tim zonavoram vo vostu zaum. 

Mon’xache sorbhonvtim zaiteo vostu astat. 
Taka dista teo pollounk xokonant. Tancho apnnak 
— kitlo adar zata tem to visorta. Ek tambeachem nannem 
` ` zacho aichea kallar kosloch valor na, tacho upeg monis 

visrunuch gela. Tem nannech apli goroz tache nodre 
mukhar haddun dita tednam.... Tech bhaxen ek pustok 
vo pen mon’ zak margdorxon korta tednam.. Oxe toren 

- sabar vostunt hanvem jiv ghalpacho vom kela. 
‘Porsum’ hem mhojem pustok oxech 
` bhavnentlean toyar zalam. Bhurgeank monant dovrun 


soimbik nodren amche bhonvtim aslolea vostunk valor 
haddpacho yotn kela, tankam kikont korpeank 
xittkaunni divpacho yotn kela. Teo kitleo moladik ani 
gorjecheo hem tea vostu vorvinch mon’xache nodrek 
haddun divpacho yotn kela. Kaim kodden mon’xak 
vostum vorvim bodh xikoupacher bhor dila. 

Pen he kannient pen hi sadi vost punn Saritacho 
ghomondd tem kaddun uddoita. Taka mon’xant 
haddta. Zhadd, Sayel heo kannio monis zatichim 
kitlinch anga mukhar haddtat. Xilpkar, Mati, 
Rakhonndar, Hero, Pustok, hot’ti, Sotri heo kannio 
mon’xachem soimba koddlem natem kitlem okhondd 
asta tem sangtat. Tech porim Vodd hi kanni mhollear 
ekvottachem protik. Bhed-bhav maninastana apsant 
ekvott aslear dusmanacho koso protikar korunk zata 
hem he kannientlean dixtti poddta. 

Vostunk ani zonavorank man’ vi rup diun sonvad 
rochleat. Tea sonvadantlean xristteveli protek vost zaum 
zonavor aple porin mon’xache sevek asa mhonn 
dakhoupachea yotnant tankam man bagioilea. Hem 
tumkam-i bhavtolem ani mhoje kanniachem porsum 
tumkam-i avoddtolem mhonn ast ballgitam. 

Hea pustokantleo chodd-xo kannio ‘Jivit’ 
masikantlean chhapun aileat. Dekhun ‘Jivit’ masikachea 
zallvonndaranche hanv upkar man’tam. Tech borabor 


protek vachpeak hanv adim fuddench Dev borem 
korum mhonntam. 

MO ENE 


Xilpkar 


XILPKAR 


Ek ran-sruxttin sozoilolo ganv aslo. Pachvim- 
char zhaddam, Ihan-Ihan dongul'leancher bont chorov 
ani thondd vatthar tea ganvchem khaxeleponn aslem. 
Oxa hea sobit ganvant ek xilpkar ravtalo. Tachi famil 
poisul'lea eka dusrea ganvant ravtali. Apnnak xilpkam' 
korunk hanga chodd vav asa mhonn tannem hea 
ganvant rabito kelolo. To aple kolent ekdom' huxar 
aslo. Xilpkam' korpak taka hikmot asli. Dekhun 
tannem toyar keloleo kolakruti boreoch famad asleo. 
Xezarchea ganvche lok Ihan Ihan murteo korunk tache 
fuddeant yetale. Tache koddlean her karagir zankam 
sonvsarachea bazarachi vollokh asli, te sovai bhitor 
hea xilpkara koddlean vostu korun vhortale ani tache 
kustar apunn tache poros chodd zoddtale. 


Ek dis ek videxi monis tache fuddeant ailo. 

“Mhaka hea akarachi ek Jezuchi murti zai asli. 
Hi murti eka borea-xa fatrachi zaunk zai. Ti korpak 
tuka kitle dis lagtole?” Tannem xilpkarak Jezuchem ek 
chitr dakhoilem. 


“Polloi borea mon'xa. Chodd-xe lok apnnak 
zai toslo fator mhoje fuddeant gheun yetat ani apnnak 
zai tosli murti korun gheun vetat. Tunvem to haddunk 
na mhonntoch anik ek 15 disamni tum pasoi mar. Hanv 
poilim tuje khatir fatrachi parokh kortam ani te 
uprantuch ti murti korunk kitle dis lagtole tem sangtam.” 
Xilpkaran nomllayen sanglem. 


“Borem asa. Hem chitr hangach dovor. Hanv 
anik 15 disamni hanga pasoi martam. Punn sangtam, 
murti bori zaunk zai. Murti mhaka zai toxi ani valor 
tum sangta toso.” Ek kondisanv ghalun to videxi monis 
gelo. 


Anik murteo korpacheo asleo. Punn hea videxi 
mon'xa koddlean bori dor melloitolo hea hetan xilpkar 
fator sodunk bhair sorlo. Poile pavtt konnem tori taka 
tonddbhor valor diunk kobul kelolem. Ranantlean, 
zhaddantlean vatt kaddit ek-eka fatrak niyallit to cholot 
ravlo. 


Boroch chol'le uprant to eka min aslolea ganvant 
pavlo. Thoim taka tore-toreche fator dixtti poddle. 
Punn te paxanni ani kalle fator asle. Tori taka khatri 
asli hea vattharant zai toslo fator melltoloch mhonn. 
Thoinch ravun tannem pois pois polloilem. Tea 
paxanna xivai taka dusrem kainch dislem na. To bejar 
zaun mukhar gelo. 


_ Hea xilpkarachi halchal pois ravun ek vattsur 
monis polloitalo. Boroch vell tannem taka niyall’lo. 
Du veta tem polloun to vattsur tache fuddeant 
gelo. 


Xilpkar 


“Oso bejar zaun hea ranantlea zagear tum kitem 
sodta?” Vattsuran xilpkarak vicharlem. 


“Hem yedem vhoddlem ran ani hea ranant asa 
yedi vhoddli khonn, punn mhaka zai toslo ek fator 
hanga na. Soglle fator akar naslole ani paxanni.” 
Xilpkaran karonn sanglem. 


“Tum kitea khatir fator sodta?” 


“Hanv ek xilpkar. Hea paxannacher mhonn 
xilpkam’ korunk zata? Ek pasun dhovsar marmeri 
sarko fator mell’lolo zalear tache pasun hanv Jezuchi 
ek bori murti korun jivitantli poili bori zodd melloitolo 
aslom.” 


“Khorem sangum tuka? Tum ek zaticho xilpkar. 
Are oslea paxannantleanuch tunvem boreantli bori murti 
korunk zata.” 


“Punn mhaka zai tosli murti tatuntlean zaunk 
xokona.” 


“Mhaka dista tuka durdixttna. Haka lagun hea 
kallea paxanni fatrant ji sobitai lipun asa ti tuka disona. 
Vastoviktent tum bhailean dispi sundortayek bhulpi 
kudd’ddo monis dista.” Tea vattsurak xılpkaracho rag 
ailo. 


“Tum mhozo gorje bhair opman korta. Amchi 
vollokh na pallokh, tum mhoje kodden vogich kiteak 
vad ghalta? Hanvem tuje kodden sol’lo magunk na. 
Na mhonn tuje kodden hanvem mhaka zai toslea 
fatrachi magnni korunk na. Kiteak mhonn tum aplench 
vhoddponn gaita?” 


“Hanv hea vattharant zaito bhonvlam punn tum 
anı hea vattharak novo. Mhonntoch tuka margdorxon 
korop mhojem kortoveo nhoi?” 

“Tum kiteak vogich mhojea angar poddta? Tuka 

kitem somzota zilpkamachem?” Kilpkarachea 
mostokak rag choddlo ani to nettan pavlam marit 
thoinchean cholunk laglo. 


Boroch pois pavle uprant tache nodrek ek 
sundor dovea fatranchi khonn dixtti poddli. Khuxal 
zaun to tiche vatten dhanvlo. Khorzelo, tanelo punn 
tannem aplea jivachi porva kelina. Khonni kodden 
pavtanch zaite bore bore fator polloun to khuxal zalo.. 
Tannem ek boro-so gullgullit fator ubarlo. Taka 
bariksannen topaslo. Aplekodden aslolem xennem 
kaddun tacher matze kam’ suru kelem. ‘Ho fator 
upkara poddunk xokta.’ Tannem aple bhitoruch 
mhonnlem ani tea fatrak gheun boslo. Punn to fator 
zai toso akaruch ghena zalo. To tosoch uddoilo ani 
dusre bore-xe panch fator gheun ghora kodden 
susegad korant’tolo mhonn aple ghorche vattek laglo. 


15 disamni to videxi monis ailo. xilpkaran taka 
panchui fator dakhoile. Taka te fator avoddle. 


“Tuje koddlean ek boreantle bore murtechi hanv 
opekxa kortam.” Videxi mon’xan tacher visvas 
dakhoilo. 


“Anik eka mhoinean pasoi mar. Tuka avoddta 
tosli murti hanv korun dovortam. Tunvem dilolea 
chitrantlo akar toxa toso divpacho hanv yotn kortam.” 
Xilpkaran sanglem. 


.  “Mhojea mona sarki murti zalearuch hanv tuka 
poixe farik kortolom.” Videxi mon’xan aplem 
kondisanv yad korun dilem ani to gelo. 


Her kamam toxinch soddun videxi mon’xan 
sangloli murti akarunk xilpkaran haddlolea fatracher 
kam’ korunk survat keli. Poilea fatra bhaxen ho fator 
ibaddcho nhoi mhonn tannem zotnai ghetli. 


Xilpkar 


Borech koxtt kaddle uprant fatrak akar yevpak 
laglo ani murti toyar zavpak lagli. Eke kodden matxi 
chuk zali ani taka ticho akar matxe Ihan korcho poddlo. 
Tori murti pollounk sundor distali. 


Just eka mhoinea uprant to videxi monis apli 
murti vhorunk ailo. Murti Ihan asa ti polloun matso 
pirngolo punn pres diun murti gheun gelo. Xilpkar 
khub anondit zalo. Aiz poilech pavtt tannem borem 
zoddlolem. 


Hea videxi mon'xache vollkhin anik zaite zann 
tache koddlean murteo korun gheun gele ani taka girest 
korun soddlo. Fator haddun murteo korpi komi nasle. 
Hea ganvantui to famad zalo. Tacho dhondo boroch 
nettan cholunk laglo. 


Pondra-vis vorsancho kall gelo. Tachea 
onnbhova voilean to anikui famad zait gelo. Ek dis 
poili Jezuchi murti korun gheun gelolo to videxi monis 
tache fuddeant portun ailo. 


“He pavtt mhaka Jezuchich matxi vhodd murti 
zai, tache poros dekhnni ani sundor. Hanv tuka maiz 
poixe diunk toyar asam. Hi murti videxantle eke famad 
igorjent dovrunk zai” Videxi.mon'xan anik ek boro 
prostav xilpkarak dilo. 


Tanche modem koblat zali ani tannem taka sumar 
don mhoineamni apoilo. Xilpkar porot ek pavtt khuxal 
zaun fatrache sodik gelo. Horxim vetana teach adlea 
vattharantlean vochpak laglo. Choltam choltam taka 
vatt tor tich disli punn borech bodol zannvole. Lhan 
murteo korunk to laginch melltolea fatrancher kam’ 
kortalo. Päi-vatt asli to rosto zalolo. Rostean vahonam 
vochunk laglolim. Xant vattharant lok cholta bhonvtana 
distale. Zannttea mon’xank adorbhavnen man bagovpi 
lok mellpak lagle. Taka vogich dislem, “Hanv dusrea 

lugaracher bi pavunk na mum?” Na. Taka teo paxanni 
khonni dispak lagleo. To cholot tea dhovea fatranche 
khonni vatten vochunk laglo. Punn modench eka novea 
rosteacher tachi nodor poddli. Tea rostean zaitoch 
lok vetalo. Nokolltanch tache pai te dixen cholunk 
lagle. 


Pois ravun tannem ek khuris dekhlo. “Are, ti 
tor ek igorz ubi asa thoim. Halinchea vorsamni ubi 
zalea astoli.” Tachea monant ek vichar yeun gelo. 
Chint'tam chint'tam to cholot mukhar gelo ani igorje 
fuddeant pavlo. Lok bhair-bhitor sortale. To Ihuach 
igorjent bhitor sorlo. Devak nomoskar kelo ani sogllea 
vattamni xilpkamacher nodor marit bhair ailo. 
“Thoddeach kalla modem hi Ihan-xi igorz ani ti-i hea 
paxanni fatranchi?” Eka novea prosnan taka haloun 
uddoilo. Visov gheunk to eka sopnnacher boslo. 


“Xilpkar, mhaka vollkhola?” Ek vichitr prosn 
konnem tori ucharlo. 


“Konn uloilo mhoje kodden?” Xilpkar bhiyeun 
utthlo ani hanga thoim pollounk laglo. Lagim konnuch 
naslo. Avaz igorje vattechean ailolo. 


“Xilpkar, tunvem mhaka vollkhunk na. Zacho 
tunvem tiroskar kelolo, to kallo fator, paxann hanv. 
Tunvem mhaka xul’lok man’lo ani dutkarun tum pois 
gelo. Punn hangacheach bhoktivont lokamni mhaka 
hanga man dilo. Mhoje pasun mukhel murti keli ani 
ho sogllo vatthar nettoilo.” Avaz gunzunk laglo. 


Avaz aikun Xilpkar ojap zaloch, tech borabor 
taka aple kornnechi loz zali. Lojen man sokol ghalun 
to porot sopnnacher boslo. 


“Mhaka vollkhota?” Anik ek novo avaz tachea 
kanar sadlo. Atam zalear Xilpkar khoreamnich bhiyelo. 
“Are bhiyeum naka. Tum bosla to dhovo fator hanv 


Xilpkar 


uloitam. Tunvem amche sundortayechi tust keli ani 
mhoje sarke fator ubarun vhele punn hanga hanv him 
sopnnam zaun poddlam. Ani tunvem soddlolem 
paxann thoim puzpak ghetlam” Avaz gombhir aslo. 


Titleak tache mukhar ek monis yeun ubo zalo. 
To ek zanntto padri aslo. Dhovo lob tachea angar 
aslolean vollkhunk vell laglo na. Padrik polloun tachea 
jivant jiv ailo. 

“Mhaka vollkhota?” Padricho prosn aikun 
Xilpkar taka pollounkuch urlo. Tondd vollkhichem 
dislem punn vollokh pottona zali. 


“Are, hanv toch vattsur. Pondra-vis vorsam 
fattim tum marmeri sodunk bhonvtana vollokh na 
pallokh nastana tuje kodden vad ghalolo to. Tea 
paxann fatram kodden tuji bhett zaloli ani tum mhojer 
teach fatrank lagun ragar zaun gelolo. Hich igorz 
bandpa khatir hanvui fatranchem nirikxonn korunk te 
vatten bhonvtalom. Atam vollkholo?” Hem aikun mat 
rokhddench tea vattsurachem chitr xilpkarache nodre 
mukhar ailem. 


“Padribhava, mhaka maf kor. Khoreamnich bori 
gozal tunvem mhaka sangloli punn hanv.... Nokllo 
astana koslei vostucho valor korunk zaina hem mhaka 
pottlem.” Xilpkaran porot ek pavtt lojen man sokol 
ghali ani cholunk laglo. 

MATI 


Khubuch mostea lokancho ek ganv aslo. Konn 
konnak bhiyenaslo. Vochot to apunn vhoddlo 
mhonnun konn tori konnacho ghat ghetalo. 


“Konnak kapastad asa mhoje kodden ulounk? 
Zalear yeyat fuddem. Chodd uloixat, katrun 
uddoitolom.” Protek dadleachea tonddantlean he sobd 
denvtale. 


Hakach lagun tanche modem vad-kizilam zatalim 
ani vorsa fattlean kitlech monis hea ganvantlean morun 
vetale. Pulis legit tea ganvant yeunk on’mon’tali. Amori 
zale uprant ganvcho lok bhair sorunk thorthortalo. 
Cheddvam-bailam disa uzvaddant legit mollar 
bhonvunk fattim sortalim. Zuvan cheddvank tor avoi- 
bapui kallokh zatoch koident dovorlole sarkim kortale. 


Mati 


Tankam koslench meklleponn naslem. Randd bail zor 
sundor asli zalear tinnem legit aplo abru samballpak 
khottpott korchi poddtali. Lhan bhurgim ratchim 
roddlear tea ghoracher akant yetalo. Hachi oddchonn 
konnak zaunk xoktali tacho nem' naslo. Festam porbo 
lipchoriam somorombhtale. 


Hea lokancho sobhav polloun chan’neak legit 
loz distali. Varem yetalem tem ‘sum-sum-sum’ oso 
nettacho avaz korit. Pavsak tachem songit vazounk 
kednam mell’lench na. To yeta tednam sodanch ragan 
boddbodd korun yetalo. Itle bhirankull vostent lok koxe 
dis kaddtale tem tech zanna asle. He khatir soglleank 
vollkhupi Sorponchakuch kaido ani nit korunk odhikar 
dilolo. Zaite pavtti hacho Sorponchakui tras zatalo. 
Mhonnun ganvchea lokamni ek tharav ghetlolo, “Zo 
konn Sorponchacher hat korit taka konnem-i jivexim 
marlear legit tacher khunacho arop yeuncho na.” Hea 
tharavak lagun Sorponch surokxit aslo. Ek pavtt konn 
ekleak sorponchacho nikal vankddo dislo mhonn to 
tacher bejar zalo ani tannem sorponchacher hat 
ukhol’lo. Tednam kaim tornatteamni taka jivoch marun 
uddoilolo. Hi bhirant soglleanchea kallzant ghor korun 
asli. Mhonntat hea ganvchi mati eka kallar borich povitr 
asli ani lokui povitr asle. Punn ek dis firngi he bhuyer 
aile ani soglleancho dusvas korit sthanik lokam mo- 
dem-i mosteponn ani dusvas rigoun gele. 


Tech kullientlo Xokato nanvacho ek xoktivont 
monis tea ganvant ravtalo. Punn tacho sobhav vegllo 
aslo. To samko Dev-bhavarthan choltalo. Ganvant 
jem cholta tem taka khoponaslem. Dekhun ek dis 
tannem Devak yodn bhettoilo ani Devakodden maglem 
“Deva, hanv Tuzo nixttavan bhokt. Tujeo soglleo 
adnya hanv palltam. Hea ganvant kitem cholta tem 
mhaka bilkul avddona. Porot ek pavtt hi mati hanv 

povitr korunk sodtam. Tednam hea ganvcher rajya 
korpak mhaka ek sondi di.” 


“Samballunk zatolem tuje kodden hea mostea 
mon’xank?” Tachea yodnacher khux zaun Devan 
tachekodden sonvad suru kelo. 


“Tech khatir Tuzo adar magtam.” 
“Te duxtt monis tuzo nas kortole.” 


“Tunvench mhoji rakhonn korchi poddtoli. 
Hanv Tuzo bhokt. He matiechi hanvem seva kelea. 
Mhoje bhoktint Tuzo xrungar urunk zai.” 


“Toxem zalear kaim otti maneo korcheo 
poddtoleo.” 


“Konn teo ?” 


“Mhozo zrungar tuje matientlo dhul'l zaunk 
zaina.” 


“Tachi hanv kallji ghetolom.” 


“Tujea hatantlean niropradheacho khun zauncho 
na. Deivik mon'xanchi tum vittombona korcho na ani 
lachar mon’xancho faido kaddcho na.” 


“Mhaka maneo asa.” 


“Tum koslench vankddem pavl marche adim 
mhozo ugddas kortolo.” 


“Hoi Deva.” 


_ “Hea mostea lokank novsorun hea ganvchi mati 
supik kortolo.” 


“Tum sangta toxem zatolem.” 


“Tuji mhoje proti hi xrod’dha polloun hanv 
proson’n zalam. Dekhun hea ganvcho konnuch tuka 
jivexim marcho na oso vor ditam. Punn Œ 


Mati 


“Punn kitem Deva?” 


“Monis mhollear dhul’] ani mati. Tujer zacho 
oprimit mog asa, tachekodden tum kednanch loddai 
korchona.” 


“Tachi hanv zotnai ghetolom.” 


“Tech zotnayen he matiecho soput ghe ani 
mukhar voch.” 


Devacho vor aikun Kokato khuxal zalo ani 
chimttibhor mati aplea kopalak laili. Tannem Devak 
obhixek kelo ani aplim chintnam folladik korunk 
manddnni korunk laglo. Devachea axirvada 
pormonnem tannem poilem dhaddxi pavl marlem. Tea 
ganvant soglleam poros chodd mosti korpi Torino- 
chea ghora gelo. 


“Faleanchean tuji mosti bond. Hea ganvant he 
mukhar xanti yeunk zai.” Xokaton Torinok sanglem. 


“Tum konn mhaka sangpi?” Torinochea 
mostokak rag choddlo. 


“Hanv konn tem zanna zavpachi goroz na. 
Faleanchean tuje add ekui kagall aikunk ailear tuzo hanv 
nas kortolom.” 


Xokatochim utram aikun Torino challvolo ani 
tacher tuttun poddlo. Tanche modem borench 
vhoddlem zhuz zalem. Apunn add poddta oxem 
Torinok dislem tednam apli torsad gheun Torino 
Xokatok marunk gelo. Punn ek athvoch fors yeun 
Xokaton tachi torsad moddun uddoili. 


“Faleanchean tum he matiechi seva Rogtolo. a 
Dant pazun Xokaton sanglem. SA NW 


Dusrea disa thavn Torino Beat a 
dislo. Kal pasun zaka lok bhiyetal ‚tech tacheo e 
| = 


O Or = 

korunk lagle. Hi khobor akh'khea ganvbhor posorli. 


“Konn ho itlo okhondd monis?” Lokam mo- 
dem Xokato vixim prosn nirmann zalo. 


Torino sarkea mosteak nivllaila tem polloun, 
ganvche vhoddle vhoddle dada mhonnpi mon'xank 
Xokatochi bhirant dispak lagli ani tannim aplim 
mosteponnam adinch soddun divpachem tharailem. 
Vochot thoim Xokaton aplo xek dakhounk suru kelem. 

Xokatok lagun mosti aslolo ganv sovka sovka 
xant disunk laglo. Cheddvam-bailam mollar bhonvpak 
laglim. Zuvan cheddvam aplea angnnant bindast 
khellpak laglim. Lhan bhurgim tondd soddun roddunk 
laglim. Chan'neacho xrungar, pavsachim kovnam 
kanar sadunk laglim. soimb mon-meklleponnan vagunk 
laglem. Xokaton khoreamnich ganvcher aplo chhap 
soddlo. Ho sogllo vevhar polloun sogllea ganvchea 
lokamni ek boska ghetli ani Xokatok Sorponch kelo. 
Sorponchachea kodelar bosun khoreamnich Xokato 
bore nirnnoi gheunk laglo. 


Teach ganvant ek sundor apsara koxi choli 
ravtali. Tem Jasmine, eka xetkarachi dhuv. Aplea bapai 
borabor tem xetant vetalem ani bapaik adar kortalem. 
Taka aple matiecho khub mog aslo. Xokaton ganvchi 
novsornni korit thavn tem ogllench khuxal aslem. 
Kiteak tem guptim Xokatocho bhav Ransen-acho mog 
kortalem. Ransenak hi khobor nasli punn to taka 
vollkhotalo. 


— Ekdis xetantle matiechea chiklan bhorlolem Jas- 
mine aplea ghora portotana taka Ransen dislo. 


“Ransen, tuzo sobhav polloun mhaka khub 
umed zalea tuje kodden logn zaunk. Punn bhiyetam 
tuzo bhav mhaka manun gheuncho na mhonn.” Jas- 
mine-an Ransenak sanglem. 


Mati 


“Punn hanv tuje kodden logn zaunk toyar asam 
mhonn tuka konnem sanglem ?” Jasmine-acho 
okosmat lognacho prosn aikun Ransen ghuspolo. 


“Tansen, hi tujea bhurgeponnaili itsa. Mhaka 
azun ugddas asa tunvem ghetlolea mhojea hatachea 
umeacho. Tednam tunvem mhaka utor dilolem. Atam 
tumi vhoddle monis zaleat nhi?” Jasmine aplea 
bhurgeponnant pavlem. 


“Oh! tor tem tum, atam yedem vhoddlem zalam. 
Punn tuka dista oslea chiklant vavurtolea cheddva 
kodden hanv logn zatolom mhonn?” 


“Sundortai oxi parkhinant Ransen.” 
“Magir koxi parkhitat?” 


“Tum thoddea vella khatir amger yo, hanv tuka 
parkhunk xikoitam.” 


Ransen tache borabor cholot tachea ghora gelo. 
Ghorakodden Jasmine-acho bapui tachich vatt polloit 
aslo. To Ransenak polloun ojap zalo. Punn Jasmine- 
an aplea bapaik somzailo ani apunn nitoll zaunk bhitor 
gelem. Jasmine-ache avoin Ransenak chav bi haddun 
dili. Jasmine nitoll zaun yeta mhollear Ransenan vatter 
ghoddloli soglli gozal sangli. 


Jasmine nhaun-dhuun bhair ailem. Ransen taka 
pollounkuch urlo. 


“Itli suropai! Itli sundortai! Jasmine, tum tor 
sorgantli apsara dista.” Ransenan Jasmine-achi 
sundortai polloun tonddant bott ghalem. 


“Dekhun tuka hanvem sanglem sundortai nikttea 
dolleamni polloun parkhinant.” 


“Hanv chuklom Jasmine. Tuka hanv khorench 
sangtam, tum mhoje kodden logn zalear hanv mhojem 

bhag somzotolom. Hanv tuka faleanch mhojea bhava 
fuddeant vhorun amchea lognachi porvangi ghetam.” 
Ek khatrechi ast diun Ransen aplea ghora gelo. 


Khuxal monan dusrea disa Ransen Jasmine-ak 
gheun Xokato fuddeant gelo. Jasmine-ak polloun 
Xokato piso koso zalo. Itlem sundor ful amchea 
ganvant asun kednanch koxem dislem na hachi taka 
khont zali. Ani Ransenan kitench sangche poilim Jas- 
mine-acho hat aplea hatant gheit tacho umo ghetlo. 


“Ransen, tum mhoje khatir itli sundor ani 
dekhnni choli sodun haddtolo mhonn hanvem 
kednanch chintunk na.” Xokaton utsuktayen 
mhonnlem. 


“Punn mhojea bhava, hi choli tuje khatir nhoi, 
punn mhoje khatir hanvem sodun haddlea. Hanv tiche 
kodden logn zaunk sodtam.” 


“Na. Tuka ti sobchina. Hanv hea ganvcho 
Sorponch, ganvcho poilo monis. Ani tache khatir itli 
sundor choli tum na mhonnta? Ransen, tuka hanv anik 
choli sodun haddtolom, hem mhaka zai.” Xokato 
Devak dilolo soput visorlo. 


“Choli mhollear khellnnem nhoi Sorponchbab. 
Ami gorib, he matiechi seva korun amchem pott 
bhortat. Tum amcho voddil mhonn ami tuka man ditat. 
Punn hacho orth oso nhoi ki tuka zai tem melltolem.” 
Xokatochim utram aikun sontopt zalolea Jasmine-an 
tondd ghalem. 


~Punn Jasmine!.. 2 


“He matiecho soput gheun sangtam, hanv fokot 
Ransena kodden logn zatolem.” 


“Ransen, tum somzai nhoi taka.” 
“Protek vostuk kimmot asta mhojea bhava.” 


Mati 


“Mhoje podve mukhar khoinchei vostuchi 
kimmot zuneo asa.” 


“Ostorechi rakhonn korchi soddun zor tum apli 
podvi vaprun tika bodnam' korunk sodta zalear, hech 
matiecho soput, mhakai tuje itlich podvi asa.” Ransenak 
aple podvechi zag aili. 


“Tum mhoje podvek avhan dita Ransen.” 


“He matien zaite moste monis zolmak ghale ani 
tuje vorvim hea sogllea mostea mon’xank kabar kele. 
Zalear tuka dista, porot konn tori mosto monis he 
matiecher kil'lolo zalear tum tache pasun salvar 
zatolo?” Oproteokx ritin Ransenan taka Devacho spout 
ugddas kelo. 


“Mhozo fuddar hanvem mhojea hatamni 
boroila.” 


“Teach hatamni tum to pustolo.” 
“Ransen!” Xokaton aplo tallo motto kelo. 
“Chol Jasmine, ami amcho fuddar tharaum-ya.” 


“Itli mosti bhorli tujeant? Tujea bhavachi tum 
porva korina? Ganvchea Sorponchachi tum porva 
korina? Tuka heach vellar mhojean na korunk zata.” 


“Titlem sompem nhoi tem. Tuji podvi mhaka 
khobor asa. Ani atam mhaka dista tuzo ghoddo bhorla 
mhonn.” Ransenakui rag choddlo. 


Tea dogam bhitor loddai suru zali. Teach vellar 
thoim Dev porgott zalo ani Ransenachea hatant ek 
xostr mhonn il'li-xi mati dili. 


“Xokato, tuka hanvem sanglolem, “Tujer zacho 
oprimit mog asa, tachekodden tum kednanch loddai 
korchona.’ Ani tunvem manun ghetlolem. Dekhun 
Ransen, hea zostracho tacher var kor.” 

Devachea azirvadan Ransenan Kokatocher ti 
mati xevttili. Kokatochea angantlean ek veglloch vas 
posorlo ani tacho thoinch bosm' zalo. 


“Ransen, hea ganvchea mukhelponnachim 
sutram tum tujea hatant ghe ani Jasmine-a sangatak 
tujem jivit sukhan jiye. He povitr matiechi rakhonn 
kor ani tiche pasun kednanch vegllo zainaka.” Devan 
Ransen ani Jasmine-ak axirvad dilo. 


ASP 

Sokallim dhaveche porikxecho nikal aikun purai 
Amrutvaddo fulun ailo. Tea vaddeachea itihasant 
poilech pavtt konnem tori dhaveche porikxent bore 
gunn melloun 'distinction ' ghetlolem ani vaddeakuch 
nhoi tor purai ganvak nanv melloilolem. Eka bhurgean 
aple xallent poilea number-an pas zaun 85% gunn 
gheupachi koramot keloli. Tanche xallent legit ho ek 
itihasik khinn aslo. Ganvgirea vattharantli xalla asunui 
itlea gunnamni ek bhurgo pas zavop mhollear te xallekui 
gorvachi gozal asli. He adim choddant chodd 77% 
gunn gheun dusrea vaddeavelo Sanjay pas zalolo. 


To bhurgo zaun aslo Salvador. Manuel ani 
Rozucho put. Borech tras kaddun tannim aplea putak 
vhodd kelolo. Toi aplea avoi-bapaik khub respet man 
ditalo. Apli goribi vollkhun tanchea koxttank foll 

diuncheak tannem mon laun obheas kelolo. Hea tachea 
yotnant to yezosvi zaun taka itle gunn favo zalole. 
Ganvchea eka vhodd dhondekaran Peter Afonso-n 
vaddeantlea borea xikpeak ek ‘scholarship’ dovorloli. 
Hi scholarship zaka melltali taka fuddlem xikop korunk 
anik kainch poixe moddunk naka asle. Hi scholar- 
ship mellovpachi mokh dovrun Salvadoran boroch 
thokos ghetlolo ani hea yotnant to zoitivont zalolo. 
To zanna aslo aplea avoi-bapaikodden apnnak anik 
xikop diunk zaunchem na mhonn. Tednam te schol- 
arship-i vorvim apunn mukhar xikunk pavtolo ho 
anvddo tannem ballgilolo. 


Salvador apleak mell’lole gunn polloun boroch 
khuxal zalo. Tannem Devak argam dilim ani apnnak 
fuddlem xikop favo zaunk magnnem kelem. Nikal aikun 
chodd korun to itlea borea gunnamni pas zala mhonn 
scholarship dovorlolo Peter Salvadorachea ghora ailo. 


“Salvador, mhoji scholarship tuka favo zata 
mhonn hanv khub khuxal. Tuje sarko magas vorgantlo 
bhurgo itle gunn gheun pas zala mhonn mhaka obhiman 
dista. Aiz poile pavtt sarkea gorjevontak mhoji schol- 
arship favo zalea. He khuxalkayen hanv tuka bokxis 
mhonn anik don hozar rupya ditam.” Tannem 
Salvadorak aple vengent ghetlo ani bolsantle don hozar 
upy tachea hatant ghale. Salvadorui ekdom' khuxal 
zalo. 


“Ikravek Vidnyan xakhent proves melloun 
divpak hanv yotn kortolom. Tujim sogllim kagdam 
toyar dovor. Hanv faleam tumger porot yetolom.” 
Salvadorak umed diun Peter gelo. Te uprant konn 
konn potrkar ani taka xikovpi xikxok yeun porbim diun 
gele. Sokallcho ades samko khuxalkayent gelo. Sal- 
vadoran ganvant itihas ghoddoila hi khobor varea 
bhaxen posorli. Donparam jevnna uprant tachea 

vaddea voilea bhurgeamni gordi keli. Kitlea zannamni 
fulam ani guch'che haddun dile. Tanchea vaddear 
taka ttok'kor divpi ekttench cheddum aslem Natasha. 
Taka 7896 gunn mell'lole. Tem-i Salvadorak porbim 
diun gelem. Salvadoran ganvak melloun dilolea 
nanvache khuxalkayent kaim bhurgeamni ektthaim zaun 
Amrutvaddeachea lokank sanjer borem jevonn diun 
ek somarombh korpachem tharailem. 


Dekhun Manuel aplem ghor nitoll korunk laglo. 
Toi aplea putachea yoxak lagun khuxal aslo. Sanjer 
konn yeit tem sangunk zainaslem mhonn safai gorjechi 
asli. Tannem oltor poili nitoll korun ghetli. Lagim- 
pois ravun legit dixtti poddtalo to goiranv tannem nitoll 
kelo. Hea nimtan ghorachi safai zata mhonn Manuel 
aple bhitoruch hanslo. Painjelancher nitoll kopddo 
marun zale uprant oltoricho toll nitoll kortana taka ek 
nannem mell’lem. Tem tambeachem nannem aslem 
punn sogllench kallem zalolem. Tem kaddun uddounk 
tannem hat ghalo. 


“Mhojea dhonia, tum mhaka bhair marta?” 
Nannean Manuelak prosn kelo. 


“Tbaddloli vost kiteak ghorant dovorpachi ?” 
Manuelan mhonnlem. 


“Ttlim vorsam zalim hanv he oltoricher poddun 
aslem, hangach asum-di nhoi mhaka. Kednam-i gorjek 
upkara poddot.” Nannean vinonti keli. 


“Tuji ani kosli goroz zaum yeta? Kednam-i 
upaxi poddlear ek sakre-konn vikto haddunk punn tum 
upkarot ?” 


“Dhonia, tujea ajea-ponnjeamni mhozo khub 
upeg kela.” 


“Mhojea ajea-ponnjeamni? Bazarant tuka 

kimmot tori asa?” 
“Toxi khoinchei vostuchi kimmot fokot 
poixamni korunk zaina.” 


“Magir bexttoch zago addaunk tuka kiteak 
dovorpachem?” 


“Mhojea dhonia, kaim vostunchi kimmot vell 
yetoch gomta.” 


“Borem chol.” Bejear zaun Manuelan aplo hat 
fattim kaddlo. Soglli suvat nitoll keli ani tea nanneak 
thoinch dovrun her safai korunk laglo. Modem mo- 
dem Rozui taka adar korun vetalem. 


Vell poddot ailo. Jevonn randpachi toyari suru 
zali. Hixob korun lagtolem titlem kombiechem mas 
tornatteamni haddun dilem. Vaddeavelea bailamni 
randunk goroz tem sahitya apkhuxen aplea ghora 
koddlean haddlem ani svadik jevnnache toyarek laglim. 
Undde ani salad korpacheo vostu Damulea 
posreavelean vellaruch haddpak tharailem. 


Salvador futtbol khellun ailo ani nhaunk gelo. 
Nhavta astanach taka koddkoddo yeunk laglea sarko 
zalo. To begin begin nhannientlean bhair sorlo. Datt- 
xe kopdde ghale ani aple avoi fuddeant gelo. 


“Mai, koddkoddo yeta munge.” Salvadoran aple 
avoik sanglem. 


“Koddkoddo? Okosmat kitem zalam tor?” 
Avoin tachea matheak hat lailo. 


“Sarko nhaunk pasun mellunk na.” 
“Chol hanv tuka zoreachi gulli ditam.” 


Zoreachi gulli gheun Salvador add poddlo. 
Tacho zor denvpa bodla chodd zavpak laglo. Rozun 
aplem kam’ soddun Salvadora fuddeantuch manddi 

ghali. Taka porot koddkoddo yeunk laglo. Rozun 
begin begin Manuelak ulo kelo ani Salvadorachi khobor 
sangli. To Dotor Danielak haddta mhonn sangun gelo. 
Rozun Salvadoracher kamboll oddli. Kamboll 
oddlolean taka matze borem dislem punn thoddea 
vellan porot halunk laglo. Titleak Manuel Dotor Danielak 
gheun pavlo. Dotoran taka topaslo. Vell 
vogddainastana ek injesanv dilem. 


“Khoinchean tori jhel haddat ani tache toklecher 
ani hodd'ddeacher jhelacheo ghoddio ghalat.” 
Dotoran forman soddlem. Tem aikun konn tori 
dhanvun vochun aplea ghora koddlo jhel gheun ailo. 
Rozun rokhddench kam' suru kelem. Manuelui taka 
adar kortalo. Dotor Salvadorak polloit matso vell 
thoinch bosun ravlo. Salvador nivilopachem nanvuch 
ghenaslo. 


Okosmat Salvadoran dolle portile. Rozun 
killanch marli. Tem aikun fattle vatten jevonn korpak 
gul’l aslolim sogllim thoim pavlim. Kitem zalam tench 
konnak kollona zalem. Salvador moddem koxem 
soiranna bhair aslo. Manuelui boroch ghuspolo ani 
aplea putak polloituch urlo. Kaim vell adim kitli 
khuxalkai ani sontos hea ghorant aslo punn hea khinnak 
sogllench vatavoronn roddnneachem zalolem. Dotoran 
tankam soglleank pois kaddlim. Anik ek torechem 
injection marlem. Tori kainch gunn poddlona. 


“Mhoje kodden zata to upai hanvem kelo. Atam 
ekuch upai asa Medical College-int vhorpacho. Vo 
tumi dusrea konnakui dakhoilear mhoji kainch horkot 
na.” Aplea hatantlean bhurgeak gunn poddona mhonn 
dotoran tankam xittkailim. 


“Dotor, tunch amcho vhoddlo dotor, tujeruch 
amcho visvas asa. Medical college-int vhorun ani 
kitem faido zatolo? Amcho thoim konnuch vollkhicho 

dotor na.” Rozun dotorache pai dhorle. 


“Zalear mhoje borabor Tea (voir bott dakhoun) 
dotorak yad korum-ya. Fokot Toch hea vellar pavunk 
xokta. Osli kes hanv poilech pavtt polloitam. Hanvem 
marleant tea injesanvamni tacho zor nivllunk zai aslo.” 
Dotoran aple dolle oltoricher khillaile. 


Rozun rokhddeoch vati pettoileo ani ghorantlea 
sogllea mon’xank ektthaim kelim. Kantteancho mukutt 
ghalun rogtbomball zalolea Jezuchea painjelaxim ters 
rozar suru zalo. Dotor Salvadorak niyallit aslo. To 
monantlea monant kitem zaunk xokta hem yevjitalo. 
Tannem aplea bolsantlean mobail bhair kaddlo. 


“Helo, ham Maria, zata title begin Rozuger yo... 
Hoi, hoi... Tench, amger kam' korta tem ani yetana 
zor nivllavpachem ampule gheun yo.” Galorint rayun 
dotoran aplea ghora kodden fon korun aple bailek 
Salvadorager apoili. 


Ghorant ters-rozar chalu aslem. Bhurgeachi 
khobor aikun vaddeavelo boroch lok ektthaim zalo. 
Ghor bhorun votunk laglem. Toso magnneak nett ailo. 


Ters somptanch dotorachi ghorkarn Maria 
pavun sorli. Ti bhurgeanchi dotor asli. Dogamni mellun 
taka topaslo. Anik jhelacheo ghoddio ghalpak laileo. 
Salvador mat legit protikria dakhoinaslo. Tacho svas 
itlo choltalo. Marian apnnem haddlolem injesanv 
marlem. 


Itleak “ttonn, ttonn” korun oltori kodden avaz 
zaunk laglo. Ho avaz fokot Manuelachea kanar sadlo. 
Manuelache kan ube zale. Tachea monan taka sangat 
dilo. To begin begin utthlo ani oltori kodden gelo. 
Tem nannem ukhol'lem ani bhitor gelo. 


“Mhojea dhonia, kainch dhasti kaddinaka, ho 

vell hanvench kam’ korpacho. Mhaka ujeant tapoi ani 
tujea putacher upai kor. Mukhavelem tuka sangunk 
naka. He adim tujea xezarchea cheddvacher kelolo 
upai ghe.” Nannean Manuelak sanglem. 


“Tunvem mhoje dolle ugoddle, tuji hanv 
sodanch zotnai ghetolom.” 


“Chol kamak lag, vell vogddaum naka.” 


Manuelak somzolem mukhar kitem korunk zai 
tem. Tannem dotorak vinonti keli. 


“Dotor, amche zannttele sangtale oxe ovosthent 
tambeachea nanneacho butt dilo zalear ek vellar gunn 
poddunk xokta mhonn. Hanv ek upai korun polloum?” 
Manuelan aplem ginean vapurche adim dotora kodden 
sol’lo maglo. Dotor kainch uloilo na. 


“Nam-i zalear tumi-i upa) korpachem soddun 
dilam nhi!” Nanneacho vapor korunk Manuel utsuk 
zalo. 


“Tujean upai korun polloum yeta.” Dotoran taka 
porvangıi dili. 


Ghor-bhor lok aple bhitoruch Deva kodden 
magnnem kortale. Manuel begin begin bhitor gelo. Eka 
chimtteant dhorun tem nannem tapoilem. Devachem 
nanv ghetlem ani tem tapoilolem nannem haddun 
cheddeachea paya tolltar marlem. Tambddem gunz 
zalolea nanneacho chhap payar poddona borabor Sal- 
vadoran protikria dakhoili. Tannem porto svas ghetlo 
ani dolle ugoddle. Hem polloun dotor legit ojap zalo. 
Dotorache bailen aplem beg ugoddlem ani dusre 
torechem injesanv marlem. 


“Tumi taka Devachea ghora thavn portun 
haddla. Anik thoddo vell osoch urlolo zalear hanv 
nokllom to tumkam melltaslo zalear. Atam taka kainch 

zaunchemna, Devacher bhavarth dovrat.” Dotorache 
bailecho bhavarth anik thir zalo. Tednanch 
ghorcheamni Devache din'vas atthounk “Argam Tuka 
Somia” hem git gailem. 

Manuelan thondd zalolea nanneacho umav 
ghetlo ani vhodde zotnayen vhorun tem porot oltorikim 
dovorlem. Sogllea lokamni khuzalkayecho ulhas 
soddlo. Porot ek pavtt jevnnachi toyari suru zali. 
Amrutvaddeavele borech lok Salvadorachea jevnnak 
hajir zale. 


“Aiz mhojea putache khuzalkayent vantto 
gheunk ravat nhoi dotor?” Manuelan dotorak agro 
kelo. Dotor Daniel ani tachi ghorkarn Maria Salvadora 
fuddeantuch bosun ravlim. 


PAP 

Nelsonan apli kuradd hatant ghetli ani aplea 
bhattantle sayel katrunk vochunk bhair sorlo. Aiz tachea 
sayelancho valor zavpacho aslo. Molavnni korunk ek 
sayel katrun dovrunk taka sanglolem. 


“Hanv torikui tuka sangtam te sayel marunk 
vochum naka.” Nelsonache ghorkarnin taka vinonti keli. 


“Mhoje ghorkarni, tujem aikot boslolo zalear 
amchea sonvsarant sudarnna zaunchi nasli. Aiz pasun 
ami te khompttentuch astolim aslim. Unnech tis hozar 
rupya zatole mhonn sangleat tea sayelanche. Katrun 
uddoitoch khoro pres thartolo. Dusrean katorlear to 
patranv katorpache duddu mudlantlean komi kortolo 
mhonn hanvench katrunk ghetleat te.” Nelsonan tika 
somzavpacho yotn kelo. 


“Tunvem fokot poixe samballpache. Kitem 

kortolo te de haddun?” Eke vatten tika rag ailo. Ti 
motte dolle korun taka pollounk lagli. 


“Kitem kortolo mhollear? Tuje dhuvek logn 
korunk poixe ektthaunk nakat?” 


“Mhoje dhuvecho chodduch mog korta tum! 
Ek novo ddres ghe mhollear tujea kopalak mirio 
poddtat, chear chougam modem bhonvona tem atam? 
Kazarachem zalam. Konnem-i magnni ghalunk naka 
taka?” 


“Magnni? Ham, hoi. Poir eklo xetant 
vichartalo.” 


“Xetant vichartalo? Eka xetkarak diunk sodta 
tum mhoje dhuvek?” 


“Atam xetkar poilim sarke urunk nant. Xeta 
borabor dusrem kitem-i korun aplem pojisanv vaddoun 
asat. Nidan dusri nokri tori kortat.” 


“Punn tum kitem-i sang Nelson, mhoje dhuve 
kodden xetantlem kam’ zaunchemna.” 


“Tem vell yetoch pollounchem.” 


“Tori ek boro-so bhurgo polloi tum taka. Aichea 
kallar bore bhurge mellunk samke kustar.” Ghorkarnin 
chinta dakhoili. 


“Mhoje bhaxen upkarchona?” 


“Tuje bhaxen mhollear? Ek bori nokri aslolo vo 


dotor-inzner tori zai. Kolej kelea munga amche 
dhuven!” 


“Zannam hanv.” 
“Fokot vichar korit ravum naka.” 


“Amche sarkea mon’xamni novem kitem korta 
tednam vichar korchoch poddta. Taka kolej meren 

xikounk despez mhonn komi zala?” 


“Atam sompli nhoi tachi kolej? Natalanchea 
nanvan tori taka ek novo ddres kor. Eklench bai tem 
amchem.” 


“Pois zalo rag? Atam hanv poilim sayelachem 
kam’ korun yetam.” Nelsonache ghorkarnin taka 
addavpacho boroch nirfoll yotn kelo. Punn to geloch. 


Nelsonan eka sayelacher voir meren nodor firoili. 
Taka matso haloun polloilo ani tacher ghav ghalpakhatir 
apli kuradd ukhol’li. 


“Saiba, hea sayelank tum katornaka. He sayel 
tujea zantteleamni roilole. Kednam-i gorjek upkartole.” 
Okosmat kuradd Nelsona kodden ulounk lagli. 


“Mhaka hea sayelanche kitle poixe melltat tem 
khobor asa? Tis hozar rupya. Hea tis hozar rupyamni 
hanv mhoje dhuvechem logn korpacho vichar kortam.” 


“Mhaka maf kor saiba, punn tujea hatant aiz 
poddlole tis hozar rupya dhuvechea logna meren urtole? 
Tachea lognachi azun koslich toyari zaunk na.” 


“Hanv te benkent ghalun dovortolom.” 


“Benkent aslolea poixanchi kednam goroz yeit 
tem sangunk zaina. Konn tori tujea ghorantlea 
mon’xakuch zai poddtole ani tujea sobhava 
pormonnem tum na mhonnunk xokchona. Magir tuje 
dhuvechem logn koxem kortolo?” 


“Punn aiz ji dor mhaka mellta ti mukhar mellunk 
ailea?” 


“Tuje sayel toxe mhatare zaunk nant. Devak 
zai zalear he porosui chodd dor mellunk xokta.” 


“Konnachem tori aikunk zai.” Tachea monan 
taka sanglem. Ghora kodden ghorkarnin sanglole 

ani atam kuradd... Mon marun Nelson ghora vochunk 
gelo. 


“Tujim sogllim chintnam tuka zai toxinch zalear 
puro.” Okosmat sayelan mhonnlem. Nelsonan ek 
nodor sayelacher ghali. Ojap zaun to taka pollounk 
laglo. Ek pavtt hanslo. “Hem mhoje sovem kitem 
ghoddta?” Tannem apnnakuch prosn kelo ani to ghora 
portolo. 


Nelson sarko udar monacho. Apnnakodden 
aslolem konnakui kaddun divpi. Tache eklech 
dhuvechea lognak lagun to zata te bhaxen poixe 
ektthaim kortalo ani sugur korun dovortalo. Tancho 
to Ihan-so bhatta kuddko aslo. Tatunt zaitech sayel 
asle. Tachi dhuv atam vaddun vhoddli zaloli. Tachem 
logn korun to mekllo zaunk sodtalo. Na zalear magir 
ganvche lok bexttech khobro kortolet hi taka bhirant 
asli. Dhuvechem logn mhollear bhangar korop, kopdde 
kaddop, lognacho despez, osleo gozali chintunuch 
to zaite pavtti bejar zatalo. Punn apnnakodden ghoddta 
te bhaxen dhuvechem logn korunk tannem yevzun 
dovorlolem. 


Ek dis ek dekhnno bhurgo Nelsonachea ghorant 
bhitor sorlo. 


“Hanv Sanrito Gonsalves, ganvan Merxecho. 
Tumche dhuvechi mhaka konn eklean khobor sangli 
ani hanvem taka polloilam-i bi. Tem mhaka posond 
asa mhonn hanv tacho hat magunk ailam.” Tannem 
apli vollokh korun dili ani tanger yevpacho hetu sanglo. 
Tachim utram aikun Nelson khuxal zalo. 


_ “Punn tuka avoi-bapui konn nant? Tunch-so 
mhoje dhuvecho hat magunk aila.” Nelsonan Sanritok 
vicharlem. 


“Asat, punn tim sod’deak Göyant nant. Tim 

= mhoje bhoinni fuddeant Dubai gelolim asat. Tim 
yetokuch hanv tankam gheun yetam. Anik ek gozal 
sangtam amkam dot-dennem kainch naka punn logn 
ghonnghonnan korunk despezant tumi vanttekar zalear 
amkam borem distolem.” 


“Tem sogllem tuzo avoi-bapui yeta tednam 
pollounchem.” Nelsonan taka nirop dilo. Tachi dhuv 
bhitor ravun zonelache khanchintlean Sanritok 
polloitalem. 


Thoddea disam bhitor Nelsonan Sanrito vixim 
chovkoxi keli. Khoreamnich to ek borea ghoranneantlo, 
boro xiklolo ani eke bore komponint kam' korpi 
bhurgo aslo. Nelsonak to posond poddlo. Dhuvenui 
ekech nodren taka manun ghetlolo. 


Ek dis Sanritochim avoi-bapui ailim. Tanche 
bhitor Sanrito ani Nelsonache dhuvechea lognachem 
utor zalem. Anik thoddea disamni her gozali ulounk 
portun yetat mhonn sangun tim gelim. Nelson aple 
ghorkarnik gheun hixob korunk boslo. 


“Bhangar thoddem korun dovorlolem asa ani 
urlolem gorjechem bhangar korunk sumar lakhbhor 
rupya zai. Kopddeank dha-pondra hozar rupya, 
ghorantlea khorchak ponchvis hozar ani holantlo khorch 
vanttun gheunk sumar pon'nas hozar rupya. Soglle 
mellun unnech don-oddez lakh rupya tori zai.” 
Ghorkarnin thodde bhitor mhollear soglloch hixob ta- 
che nodrek haddun dilo. 


“Mhoje kodden asat thodde. Hanga thoinche 
ektthaim korun tis-ek hozar astole benkent.” Nelsonan 
aplo hixob sanglo. 


“Tis hozaramni logn zata? Mhonn hanvem 
adinch mhojem bhangar moddun pon'nas hozar rupya 
ektthaim korun dovorleat. Thoddea soireamni dit 

mhonnleat.” 


“Ago, tea sayelanche ek tis hozar rupya tori 
melltole. Soglle mellun dedd-ek lakh rupya zatat nhoi?” 
Nelson matso khuxal zalo. 


“Voile poixe khoinche ghaltolo?” Ghorkarnin 
zobab naslolea prosnacho tir marlo. Dogamnı mellun 
gombhirtayen vichar kelo. “Hixob zata tache poros 
thodde tori maiz asunk nakat?” Nelsonak 
somzavpachea hetan mhonnlem ani ghorkarn bhitor 
geli. 

“Saiba, tum kainch chintinaka. Tujem 
ghorannem ek promannik ghorannem. Tuji dhuv ani 
tum dusreache sevek pavpi mon'zam. Promannik 
monis hea sonvsarant kednanch sanddonant. Aizuch 
vochun polloi tujea sayelank kitli kimmot vaddlea ti.” 
Kon'xak poddun aslole kuraddin avaz dilo. Nelson 
thottaklo. 


“Tuka koxem gomlem?” Nelsonacho prosn. 


“Tum vochun tori polloi nhi.” Kuradden taka 
agro dilo. 


Nelson tedeach vellar utthlo ani aplea bhattant 
gelo. Sayelancher ek dhanvti nodor marli. Mond 
varean apli kus portili. Panancho sollsollatt korun 
sayelamni aplea malkak pronnam' kelo. 


Tednanch te vatten pasar zavpi dog zann eka 
RSK mottorantlean denvle ani Nelsona fuddeant 
aile. 


“Hea sayelancho dhoni konn? Mhaka dha-ek 
sayelanchi goroz asli. He ekdom’ bore asat mhonn 
konnem tori amkam sanglem ani ekach lugaracher 
aslolean mhoji-i soi zatasli.” Tea mottorvalean 
sayelancher nodor ghunvddait sanglem. 

“Hanvuch dhoni hea sayelancho.” Nelsonan zap 
dili. 
“Zalear he soglle sayel hanv gheunk sodtam. 


Ran khateacho porvano, marpacho despez pasun hanv 
polloitam, tunvem kitlo pres tharaun dovorla hancho?” 


“Mhojea kallzant uchambollai nirmann zaunk 
laglea. Khorem mhollear he sayel vikpacho mhozo 
bhet naslo punn.....” 


“Uchamboll zavpachi goroz na.” 
“Tumi kitle meren diunk xoktat?” 


b's Er ” Te dogui aple bhitor bhasabhas 
korunk lagle ani tannem sogllea sayelancher nodor 
marli, kaim zannank hat ani kan laun polloile. 


“Ami... soglle mellun ek lakh pasun diunk 
xoktat.” 


“Ek lakh....” Nelsonak ek lakh chodd dislo vo 
komi dislo hem tankam koll’ lem na. 


“Anik ponchvis hozar ghal ani kabar kor.” 


Khorem mhollear adim tis melltale thoim anik 
ek dha ghalun challis hozar mhonn Nelson sangunk 
sodtalo. Punn he itle hozar tanchea tonddantlean aikun 
to anondit zalo. Aplea chintnam pormonnem 
dhuvechem logn korunk pavtolo mhonn to anondit 
zalo. 


Soglle soposkar purnn korun tea mon’xamni 
rokhddech poixe haddun dile. Nelsonachi ghorkarnui 
khuxal zali. Dhuvek kainch kollunk dinastana tannim 
lognachi soglli toyari keli. 


“Daddy, mhojea lognacho despez korunk itle 
sogott poixe tum khoim thavn haddtolo?” Nelsonache 
dhuven nokllo zaun taka vicharlem. 

“Mhoje dhuve, despezachem tum chintinaka. 
Tum logn zaun khuxal ravpachem chint. Tum mhoji 
eklich dhuv, tujea nhovrean fokot ek magnni dovorlea 
tumchem logn ghonnghonnan zaunchem mhonn. 
Tumche itse pormonnem tumchem logn ghonnghonnan 
korpacho mhozo kaido. To hanv palltolom.” 


“Te sayel tea vellar katorlole zalear itlea gorvan 
tum aiz aple dhuve mukhar ulounk xoktolo aslo 
Nelson?” Tache ghorkarnin taka thom'nno marlo. 


“Hem sogllem koxem ghoddlem tem hanvuch 
zannam.” Tannem kuraddicher ek nodor ghali. 
Kuraddui khuxal zaloleachem taka zannvolem. 


“Tuje vostumni tuka sangat dila.” Kuraddin 
Nelsonak noman kelo. 


PIP 


Rakhnno 


RAKHNNO 


“Hanvem kitli khottpott keli punn to montri 
kosoch aikupak toyar na. Ami magas zatintle ani hea 
vaddeache ganvkar mhonn sangun legit aikona. 
Sogllea Goybhor lokank sorkari nollancho faido dila 
ani ami mat hanga nollak torsotat. Amcho vaddo 
magas lokancho mhonn tannem soddla dista. Fuddle 
venchnnukek amchea darant yeum-di tankam E 


Nileshan aplea bapai fuddeant montreacho rag kaddlo. 


“He porim tiddok kaddli mhonn noll yeunchona 
mhojea puta.” 


“Tukach lagun baba itlo kall noll pavunk na 
amchea vaddeant. Fattle venchnnukek tujem aikun 
hanv tachea virodhant gelom ani aiz to amkam sotaita.” 


“Tuka tankona ek noll gheunk tujea poixamni?” 

“Mhaka tankta mhonn hanv noll ghetolom ani 
he soglle lok amchea nollak polloit udok haddunk 
baicher vetole?” 


“Tankam sompeponn zai zalear tankam-i noll 
gheum-di.” 

“Kitem sangta tum baba? Amchean zata mhonn 
tanche kodden zaunk naka? Polloi baba, te mhaka 
atam hangacho fuddari koso man'tat. Dekhun tanche 
kodden bhasabhas korun ami chintlam hangach khoim 
tori ek novi bai marunk. Itle pois thavn udok haddunk 
mhoji bail legit bejar zata.” Apli khasgi oddchonn 
tannem mukhar haddlı. 


“Mar mure bai, konn addaita? Bai marunk mat 
poixe asat nhoi? Fator koxe zaleat te zanna? Tera 
rupyank ek chiro khoim.” Bapain mhargayecho hulop 
Nileshachea lokxant haddun dilo. 


“Amkam vikte chire kiteak haddunk zai? Te 
adle baiche kaddun hanga ghalpache.” Tanchea 
vaddeant borech pois aslole bai vixim to uloitalo. 


“le bathe? 
“Hanga novi bai bandlear ti itle pois konnak zai?” 


“Nilesh, mhojea puta, ti bai amchea kullachi. Ti 
bai thoim aslear kitlim vorsam zalim tem khobor na. 
Adim thoim zaitea zannanchim ghoram aslim.” Bapain 
te baichem mhotv sangpacho yotn kelo. 


“Atam nant nhoi tim. Hanga bai marlear sogllea 
lokank boreak poddtoli. Dekhun amchea xezareamni 
suchoilam te adle bäiche fator haddun nove bäik 
ghalunk.” 


“Ek dis tich poristhiti hanga zatoli.” 


“Zata tednam zaum, borem udok tori vaprunk 

ani khaunk melltolem nhoi? Te bäichem udok 
- polloilam? Ibaddunk laglam tem atam.” 


“Polloyat, soglleank borem dista tem korat.” 
Tache kodden uloun kainch faido na tem vollkhun 
bapui kuxin gelo. 


Nileshan dusreach disa vaddeantlea mon’xanchi 
ek boska apoili ani novi bai marpachea prostavacher 
porot bhasabhas keli. Aplea bapaikodden zalolim 
ulovnnim tankam sanglim. Barik pollounk gelear te 
bai kodden vochunkuch lokank tras zatale. Pai-vatt 
nitoll nasli. Ani te vatten kednam kednam soropui dixtti 
poddtale. Chodd korun bailank fons ghaltale. Magir 
thodde dis tim baicher yeunk bhiyetalim. Punn tea 
vaddear konnakui sorop chablo oxem kednanch 
ghoddlemna. 


Ek dis eka Ihan bhurgeachi boddi thoinchean 
pasar zavpi sorpacher poddli ti tachea xapain polloili. 
To dhanvun dhanvun mukhar ailo tannem sorpakodden 
mafi magli. Kiteak to zanna aslo to tancho rakhnno 
sorop mhonn. Sorpanui tea zanntteak vollkholo ani 
tachi mafi svikar korun mukhattean gelo. Oxem zaite 
pavtti ghoddloleachem vaddeantle lok uloitale. 


Nileshan aplea vaddeavelea lokanchea adaran 
bai marpak survat keli. Sumar tin metram bhitor gele 
uprant rokhddench udok mell'lem. Tannim toll kitle 
bhitor ghalcho tem tharailem ani ek udok oddpacho 
pomp haddun anik mati kaddun ghetli. Uprant bai 
bandun kaddunk fator pollounk Nilesh kaim kamdarank 
gheun pornne baicher gelo. 


“Saiba, kitle zenkdde zale amkam hanga aslear. 
Tum amkam vhorunk sodta? Amchem kainch 
mhonn’nnem na. Ami sodanch tumchi seva kelea. 
He mukharui kortole. He fator kaddlear bai kosolltoli 

ani ghoddie purunui vetoli. Dekhun ekuch magnni 
tumche kodden asa, amchea Devak ek surokzit zago 
toyar korat.” Ek kamdar baicho fator halovpacho yotn 
kortana tea fatran mhonnlem. 


“Konn tumcho Dev?” Nileshan vicharlem. 
“Amcho Dev Nagoba.” Fatran sanglem. 
“Nagoba mhollear sorop?” 

“Hoi, toch.” 

“Taka konn samballtolo?” 


“Taka samballpachi goroz na. To aplo kuidad 
apunnuch gheta. To tumcho rakhnno. Tumchea 
vaddear yevpi vaittam to hangach ravun poisaita. 
Chodduch zalear apleacher gheta ani tumchi rakhonn 
korta.” Fatran ek gupit foddlem. 


“Amcho Dev tor to?” 


“Tumi man'lear to Dev. Tumche purvoz taka 
man'tale, tachi puza kortale. Nagponchomi disa he 
baicher uzvati pettoitale, konn ponnteo pettoitale, kitle 
lok taka dud haddun ditale punn atanche nove pillgen 
taka poisaila, koslich poromporagot kornni zaina. Torui 
to aplem kortovyo korit asa.” 


“Amkam udok haddunk itlem pois yeunchem 
poddta. Ani atam he baichem udokui ibaddpak laglam. 
Dekhun amkam sompem poddta tem ami kortat. 
GE ani tumchea Devachem tumich polloun 
gheyat.” 


“Saiba, poixe zale mhonn kull ani mull kabar 
zaina. 


“Ami faleanchean he fator vhorunk suru kortole. 
Amkam koslich addkholl yeunk zaina. Tumchea 
Nagobak sangat aplo bondabost dusre kodden ko 

mhonn.” 
“Zoxi tumchi itsa.” 


"le il’le korun Nileshachea mon’xamni borech 
fator kaddle ani nove baik ghale. Eke vatten kullachi 
bai kosllunk lagli zalear dusre vatten novi bai rup gheunk 
lagli. Lokui anondit zale. Ho vatthar lokvostecho 
aslolean nitoll ani nivoll aslo. Hangasor sorpak rayunk 
khoinch lugar naslo. Kiteak nove baichi dhodd legit 
ximittan bandun kaddloli. Dhodde bhonvtonni il'loi 
mekllo lugar soddunk naslo. 


Ratchea vellar Nagoban nove baikodden pasoi 
marli. Taka aplea fatram borabor ravunk kosoch lugar 
naslo. Dukhi monan to porot gelo ani lugar mellta 
toso adlech bai kodden ghuspunk laglo. Baik 
upkaronant oxe ani ibaddlolea fatrancho lhan-so 
ddigaro aslo, tatunt tannem aplem biradd kelem. 


Pornni bai atam koslech gorjechi urunk nasli. 
Tannim to ek kochro uddoupacho lugar kelolo. Ek 
dis Nileshachi bail pornne baint aplea bhurgeanchi 
hollxik uddounk cholot vetali. Nagobak tem 
avoddlemna. To ticho rosto addaun ubo zalo. 


“Ostore, he baik tumi zorui poisailea tori pasun 
tichem ostitv azun nopoit zaunk na. Hanga xud’dh 
vicharan yeunk zai.” 


Ti bhiyeun dhanvot suttli. Soroll aplea ghora 
geli ani Nileshak hi khobor sangli. Nilesh tambddoch 
zaun pornne bäicher ailo. Nagoba azunui thoinch aslo. 


“Saiba, tumi hea vaddeache voddil monis. Tika 
dukhovpache nodren hanv mukhar sorunk na. He bäint 
oxud’dh kainch uddounk zaina. Tumchi rakhonn 
kortat ami.” 


“Tumchi rakhonn amkam naka. Tum borean 

hangasorlo kuzin sor. Amchea bailam bhurgeank 
bhexttaunk tuka kosloch odhikar na.” To taplo. 


“Tumchea vankddea pavlank rosto dakhovop 


mhozo dhorm'. 


“Zalear tuka nopoit korcho poddtolo.” Nileshan 
koddek aslolo piddaro kaddlo ani Nagobak dhopttailo. 
Nagoban kosloch protikar korunk na. Kiteak tache 
kodden anik dusrem thikann naslem. Moronn hoch 
tacho xevott aslo. Ho bovall aikun vaddeavele kitlech 
lok ektthaim zale. Tednam konn konn sangunk lagle — 


“Mhaka don tin pavtti to dixtti poddlolo punn 
vaitt kednanch korunk na.” Eklo. 


“Ratcho yetana ek dis mhozo tacher pai 
poddlolo. Hanv khoreamnich bhiyelom. Punn mhaka 
khoinchean dhir ailo tem khobor na, hanvem tache 
kodden mafi magli ani tannem mhaka kainch vaitt 
korunk na.” Dusro. 


“Hem ami zannant. Nileshan taka marun ek 
vhodd chuk adarlea. He chukik praischit na. Amchea 
somazant ami taka khub man'tat.” Tisrea eka 
zannttelean mhonnlem. 


“Hanv oslem kainch manina. Ani tumi-i mhoje 
pasot naka zalolem chintinakat. Khelltastana osle kitle 
sorop marleat hanvem.” Nileshan tanchea sangnneachi 
beporva keli. 


“Te sorop ani ho sorop ek nhoi.” 


“Cholat tumi tumchea kamak, mhojem hanv 
polloun ghetam.” Nileshan mhonnlem. Titleak tacho 
bapui yeun ubo zalo. 


“Ho koslo khell choloila Nilesh tunvem? 
Sogllench mathear gheun bospa itlo vhodd zaunk na 
tum? Vaddeachi zobabdari gheunk sodta zalear vaddea 

khatir ubim aslolim pallam mullam adim zannun ghe.” 


Nileshache kornnechi taka legit tiddok aili dekhun 


tannem tacher dengso ghalun taka vogi kelo. “Chol 
ghora yo atam.” To taka gheun ghora gelo. Jem 
ghoddlem taka atam kainch korunk zainaslem. 


Nilesh ek Ihan-so kontrador. Tache zaite ixtt- 
mitr asle. Apnnak sorkari kamacho ek boro kontrad 
mell’la mhonn tannem aplea kaim ixttank Nagobak 
marlolea dusrea disa eka bar’rant partti dovorloli. Soro 
piyetam piyetam koxe porim apnnem Nagobak marlo 
tachi khobor sangun to vhoddlean hansunk laglo. Mull 
ani kull mhonntat tem tachea ixttank kainch 
somzonaslem. Te-i Nagobachim fokanddam marunk 
lagle. 


“Te soglle taka rakhnno-rakhnno kortale. Are 
rakhnno zalear bailank tras kortolo aslo? Vatten yeto- 
vetoleank tras kortolo aslo?” Nilesh kaiche kai ulounk 
laglo. Apunn ek ganvkar ani apnnak mull matiechim 
thoddim potyam lagtat mhonn to visorlolo. 


“Punn Nileshbab, tunvem kelea ti chukichi gozal 
ani voilean tachim fokanddam marop borem nhoi.” 
Eka ganvkaran taka xittkailo. 


“Hanv chodduch gheun boslam tem.” Nilesh 
boroch tor’r zalolo. 


Tech ovostent Nilesh ratchea vellar apli skuttor 
gheun ghora portunk laglo. To pornne bai kodden 
pavpak modinch tachea dolleam kodden kitem tori 
zhollkunk laglem. Nagoba aplem podok fuloun 
fuddlean ubo asloleacho taka bhas zalo. To uchamboll 
zalo. Soglloch bhiyelo ani tannem nettan brek marlo. 
Skuttor thamblich punn to skuttori velean usllun 
poddlo. Sokla poddtana to tea fatranchea ddigareacher 
poddlo. Tachi tokli apttoli ani rogot vhanvpak laglem. 

Avaz aikun vaddeavele lok ektthaim zale. 


“Are ho Nilesh mure amcho, konnui adar korat 
taka dotorager vhorum-ya.” Nilesh sintida bhair 
poddun asa tem polloun eklean mhonnlem. 


“Hem Nagobachem prokoronn.... Sure.” Anik 
eklea zannttelean mhonnlem. 


“Cholat, cholat begin vhorat taka.” Lokam mo- 
dem naka zaloleo gozali suru zaleo. 

Khub pavs poddtalo. Bhailean sogllem olem 
aslem ani eke vatten udkache vhall vhanvtale. Sonal 
bhizunuch xallentlean ghora ailo. Pavsak lagun tanchi 
xalla begin soddloli. Ghora kodden konn naslo. 
Sonalan kopdde kaddle ani pottak bhuk laglea mhonn 
randche kuddint gelo. Handdio topasleo. Kit ani koddi 
asli. Eke vattient dhampun dovorlolem toll'lolem 
nustem aslem. Tannem ek boxi dhuli ani tatunt jevonn 
gheun nustem ghetana tacho sunno Brony ‘kuim, kuim’ 
korit tache fattlean ubo zalo. 


“Mhaka vaddchona?” Tannem vicharlem. 


“Rav re. Poilim hanv jevtam. Mhojem jevun 
zatoch tunvem jevpachem.” Sonalan taka zap dili. 
Xempddi haloit to bhair gelo ani Sonal thoinch bosun 


jevpak laglo. 

Modench konn tori bhailean ailo, taka Brony 
bhonkpak laglo. Sonalan tacher lokx dilemna. To 
chodduch bhonkunk laglo tednam mat Sonalak 
utthchem poddlem. To raganuch bhair gelo. 


“Kitem zalam itle pend kaddun bhonkpak? 
Khapoitolom dusre pavtt jevtana oso bovall kelear.” 
Sonal add’ddolo. 


“To konn tori tujea ghora bhonvtim bhonvtalo. 
Angnnant bhitor yevpacho to yotn kortalo mhonn 
mhaka bhonkchem poddlem.” Bronyn zap dili. 


“Borem, atam vogi bos, sodanch korondai tuji. 
Sogllea vellar ‘bhonk bhonk’ korit ravta. Horxinch 
ghorant konn na. Jevonn gheun jevchem poddlam.” 
Kirikiri korit to bhitor vochun portun jevpak laglo. 


Thoddea vellan bazarant geloli tachi avoi aili. 


“Jevlo baba tum?” Tinnem aplea bhurgeachi 
vaspus keli. 


“Hoi, jevlo hanv.” Tannem tondd vankddem 
korun zap dill. 


“Bronyk kitem dilolem khaunk? Kellim sovai 
asat mhonn chodduch ghetlolim. Sogllim sompoun 
yeta mhollear matso vell zalo.” Ti konnak sangta mhonn 
konn zanna korit Sonal nanch zalo. Tinnem randche 
kuddint vochun polloilem ani odmas lailo Bronyk 
vaddunk na mhonn. Tinnem apnnak xit-koddi ghetli 
ani dusre eke boxient xit koddi kaloun Bronyk dilem. 
To moneamni khaunk laglo. Sonalacho bapui eke 


komponint nokrek vetalo. Vetana jevonn vhortalo ani 
sanjer portotalo. 


Brony jevun zatoch osoch pasoyek gelo. 
Pavsan matso visov ghetlolo. Mollar zaite bhurge 
khelltale. Tanche borabor Sonalui khelltalo. “Itlea 

 donparam khelltat?” Bronyk prosn poddlo. To (anche 
vatten vochunk laglo. Eka bhurgean tacher fator 
xevttilo. Brony portolo ani eka zhadda pondak 
gotthelo. Thoinch ravun tannem soglle vatten nodor 
marli. Pavsan portun kallokh kelo. Sovka sovka korun 
pavs zhoddpak laglo. Bhurge ap-aplea ghora vochunk 
lagle. Dhanvot yetana Sonal eka fatrak apttun poddlo. 
Her bhurge taka toxech soddun dhanvot gele. Pavs 
motto zavpak laglo ani Sonalachean utthunk zaina 
zalem. Brony tache fuddeant dhanvlo. 


“Kitem zalam baba..?” Sonalak zap nasli. To 
chiklant loll'lolo. Tachea payantlean rogot yeta tem 
sarkem distalem. Brony tosoch portolo ani ghora gelo. 
Sonalache avoichea palvak dhorun oddpak laglo. 
Tinnem aplea hatant ek sotri dhorun tache borabor 
cholpak lagli. Bronyn tika sarki Sonala fuddeant haddli. 


“Are, kitem zalem tuka? Itlea pavsant tum kitem 
kortalo?” Tinnem tapunuch mhonnlem. Apli avoi aili 
mhonn Sonalachea jivak borem dislem. 


“Mai, hanv poddlam astana legit te soglle mhaka 
soddun dhanvle.” Sonalachea dolleantlean dukam 
vhanvtalim. 


“Ani ho Brony aslo mhonn borem zalem, na 
zalear mhaka konn sangunk yetolo aslo?” Tinnem taka 
utthoilo ani adar di-it ghora haddlo. Sotri asun pasun 
tim bhizlim. 

“Itlea donparam khellunk vetat re? Obheas 
kainch naslo tuka?” To nhaun yetoch tache pai nitoll 
kortana tinnem vicharlem. To vogi ravlo. Tacho pai 
matso zhorkottlolo. Tinnem taka molom' lailem ani 
voilean gauge ghalun bandlo. Brony Sonalak niyalitalo. 


Dusrea disa sodam porim ek-eklo korun sogllim 
ghorantlean bhair sorlim. Sonal zallek gelo. Tacho 

bapui nokrek zalear tachi avoi bazarak geli. Ghora 
kodden Brony ekloch. Ratbhor pavs poddun 
vatavoronn thondd aslem. Nettan marlolea vareache 
vavzhoddin to bhizlolo. Surya voir ailo toso Brony 
bhair sorlo. Ulounk konn tori melltolo ani angant il'li 
gormi-i yetoli hea vicharan to lamb pasoyek gelo. Khub 
disamni tachi ixttinn Dolly mell’lem. 


“Are Brony, zaitea tempan mure, koso asa?” 
Dollyn tachi khobor ghetli. 


“Asam boro. Tum go kitem vhoddlem zalam? 
Amche vatten bi na hea disamni. To Bokxer astana 
boreo pasoyo martalem.” Bronyn taka challoilem. 


“Are te dis vegllech asle. Tednam tum khoim 
amkam vollkhotalo? Tum Sonalacho rakhonndar zala 
nhoi re? Tuka tache xivai konn dixtti poddtat. Kal 
anik tuka kitlem hottkilem, tum aikoch na. Nettar 
dhanvot gelolo mure. Konn fattik laglolo? Sonal?” 


“Na go, to okosmat poddlo ani tachean 
utthunkuch zaina zalem. Mhonn tache avoik haddunk 
dhanvlolom hanv. Rakhonn korunk naka tachi?” 


| “Mhonn tuka to sodanch marit asta dista. Poir 
ek dis tuka boddoitalo mure to.” 


Hanv tachem val dorina. Takach lagun hanv 
Ivo asam nhoi azun pasun?” 


“Mhonn tache koddlean mar khavpacho?” 


“Sunneacho zolmuch zala mon'xachi rakhonn 
korunk. Mhoje sarko patranv tuka mellunk na. Tunvem 
kednam aikolea mhojea jivitachi kotha?” 


“Oxem kitem ghoddlam tor tujea jivitant?” 


“Aik mhojea jivitachi kotha. Heddon heddon 
ratchem ghora yevop amche avoichem kam’ aslem. 

Amkam chear zannank pottant gheun ti bhonvtali. Ek 
dis okosmat prosut zali. Mhaka dista amkam dolle 
pasun futtunk nastole, soro piyeun ek bebdo gaddi 
gheun ailo ani amchi avoi rosteache koddek astana 
tichea angavelean gheun gelo. Tichem bhendd sarkem 
roda pondak chidd'ddololean tichean utthunk zaina 
zalem. Konn tori borea mon’ xamni tika ubarli ani eka 
ghora kodden dovorli. Amkam dixtti poddonaslem ani 
tichean kitench korunk zainaslem. Oxe poristhitint don 
dis koxe gele mhonn khobor na. Tisrea disa tinnem 
aple dolle dhample. Zait ghoddie tea ghorvaleamni 
dilolem jevonn pochon zaina zalem ani ami oddlolea 
dudan tika kabar keli. Avoi naslolem ani xokt naslolem 
jivit jiyetana ek dis Sonal Ihan astana tanger pavlo ani 
tannem mhaka ubarlo. Tednam tachea ddeddin mhaka 
apnnager vhelo. Mhonn hanv jivo urlom. Mhoje her 
bhav soglle mele mhonn aikolam hanvem.” 


“Avois!. Itli dukhest tuji khobor? Zaum, 
Devanuch tuka rakhla.” 


“Zalear tum mhaka sang, oslea mon’xanchi 
hanvem rakhonn korunk naka?” 


“Hoi tor. Punn tuje bhaxen monis vagtat? Tuka 
tannem jivdhan dilem mhonn tujer kitloi oteachar korop? 
Hem mhaka avddona.” 


“Zaum. Monis bodmas mhonn hanv kednanch 
bodmas zaunchona.” 


“Are Brony, mhaka boro ugddas zalo, tuka ek 
gozal sangtam. Hea disamni khoim disachech chor 
bhonvtat. Tanchea ghorachi rakhonn sarki kor. Chor 
chorun bi gele zalear tuji dhoddgot na.” Dollyn bhirant 
ugtaili ani taka sadur kelo. 


“Chor ani amchea ghorant? chhe!.” 
“Hanvem sangpachem kam’ k 

Mukhavelem tunvem pollovpachem.” 


“Tuka konnem sanglem disache chor chortat 
mhonn?” 


“Are, to tumchea ganvcho Bostiao, 
bondkhonnintlean pollun aila khoim. Kal ekleachea 
ghorant bhitor sortana Jemrun (sunneancho ixtt) 
polloilo. To somtoch tache fattik laglo. Na zalear 
chorun vochpachoch to.” 


“Toxem zalear hanvem chotur ravchem 
poddlem.” Atam mat taka bhirant disli. 


“Borem chol, amcho bab yevpacho vell zalo.” 
Dollyn vochpachi toyari dakhoili. Tim dogam-i ap- 
aple vatten gelim. 


Brony ghora kodden pavlo tednam ek ojap 
ghoddlolem aslem. Tanchea ghorachem dar posro 
koxem ugtench aslem. Ghorant itle begin konn 
aschona hem taka khobor aslı. Konn asa tor ghorant 
bhitor? Sonal itle begin xallentlean ailo? To ghuspolo. 
Oxi tozi nodor marit punn bhiyeunuch to bhitor gelo. 
Lhuach he vatten te vatten nodor marli. Polloilear 
sogllem ustun uddoilolem aslem. Hem chorachem 
kam’ mhonn taka thavem zalem. Punn tachean kitem 
au zatalem? To mengo zaun bolkanvacher poddun 
ravlo. 


Donparam Sonalachi avoi aili ani ghorachi doxa 
polloun bejar zali. “Are tum khoim aslo dolldirea? 
Kitem khaunk gelolo ghor soddun?” Bhair yeun tinnem 
Bronycher dengso ghalo. Brony kodden zap asli. To 
ghor soddun gelolo hem sot aslem. “Hech khatir posla 
tuka ami? Chol voch mhoje nodre mukhavelo.” 
Tinnem tacher marunk ek boddi ubarli. To dhanvun 
pois gelo. Titleak Sonal ailo. Khobor kolltanch tannem 
vell korunk na, avoichea hatantli boddi ghetli ani Bronyk 

marunk laglo. Don tin boddio sonsleo punn magir 
tachean sonsunk zaina zalem. To dhanvot suttlo ani 
pois eka zhadda mullant ravun ghoracher nodor marun 
boslo. Pottak bhuk lagloli. Tannim jevonn divpa bodla 
taka mar dilolo. Doya yeun kitem-i dita zalear pollounk 
to porot ghora kodden gelo. 


“Portun hanga aila?” Mhonnit Sonal tache fattik 
laglo. Jivache bhognnar korun to tosoch dhanvlo. 


Vatter Dolly mell'lem. Ghoddloli soglli gozal 
sangli. Tednam Dollyk tache churchure disle ani tannem 
taka aple borabor vhelo. Apnnak vaddun dovorlolem 
jevonn dogamni vanttun khalem. 


“Tea chorak hanv dhorle bogor ravchona 
Dolly.” Bronyn nichev kelo. 


Te ratik to ghora vochunk na. Dollyk gheun 
Bostiao-achem ghor polloun ailo. Tachi pallot keli. 
Tanchea ghora koddleach eka zhadda mullant nhidun 
tannem rat sarli. 


Sodam bhaxen Bostiao choriek vochunk bhair 
sorlo. Brony tache fattofatt cholun gelo. Eka ghorant 
bhitor sortana tannem taka just dhorlo ani tachem 
kolsanv pinzlem ani ghansamni khaun soddlo. 
Bronycho bovall polloun vaddeavele lok dhanvun aile. 
Magir soglleamni dhorun Bostiao-ak pulisechea tabeant 
kelo. Bronyk somadhan zalem apnnem ek borem kam' 
kelem mhonn. 


He vatten purai ganvant khobor patoll'li Bronyn 
chorak dhorpachem ekdom' borem kam' kelem 
mhonn. Sonalachea ghorantui koll’lem tanchea ghorant 
chori korpeak Bronynuch dhorlo mhonn. 


Vhodda obhimanan ani khuxalkayen ghora 
portotana Bronycher eklean gaddi haddun marli ani to 


Pursum 


soiranna bhair poddlo. Xalla suttun Sonal te vatten 
pasar zatalo. Tannem Bronyk polloilo punn 
vollkhonaslole bhazen korun mukhar gelo. Konn konn 
polloun polloun vetale. Eklean babddean ek baldibhor 
udok haddun tacher ghalem tednam to soirannar ailo. 
Sovka sovka korun to utthlo ani eka zhadda mullant 
gotthelo. Ek vatten pottak bhuk lagloli. Okosmat 
tannem Sonalak yeta to polloilo. To Brony poddlolo 
thoim vochun ghoddie Bronyk sodunk laglo. Brony 
Ihuach tache fuddeant gelo ani ‘bhukkkk’ kelem. Sonal 
bhiyelo ani tannem ang kaddlem. 


“Mhaka sodunk ailolo nhoi tum Sonal?” 
Bronyn vicharlem. 


“Tuka sodunk nhoi, tum mela kai mhonn 
pollounk ailolom.” Sonalan ragan mhonnlem ani 
khoreamnich to gelo. To moskori korun gela vo 
gombhirtayen gela hem Bronyk somzunkna. Tache 
fattlean vochum vo aslo thoinch ravum? Brony 
duvidayent sampoddlo. Zata tem zaum mhonn sovkas 
tal fattlean gelo ani ghorachea humrear vochun 

oslo. 


Bhitorlean Sonal eke boxient kaloilolem xit gheun 
bhair ailo. 


“Ratbhor khoim aslolo? Tuka marpacho mhaka 
odhikar na? Chorak dhorlo mhonn tum hero zalo 
dislem?” Boxi tache mukhar dovrit Sonalan mhonnlem. 
Sonalachim utram aikun Bronychea dolleant dukam 
bhorlim. Tech borabor ‘hero’ mhonnla mhonn xerbhor 
rogotui choddlem. To utthlo ani tache vengent riglo. 


TATEN 


Hotti 


HOT'TI 


Khanapurcho ganv aiz xant aslo. Vaddeavelea 
bhurgeancho legit avaz naslo. Kal hot'tichea pavlanche 
tthoxe polloun konnak tori vogich dubav ailolo tanchea 
ganvant hot'ti bhitor sorla mhonn. Ganvchea eka 
zannttelean tea pavlanchi vollokh korun ghetana to 
sadaronn-so zanntto hot'ti te vatten pasar zala mhonn 
sanglem. To ailo khoinchean ani gelo khoim tem 
pollovpak soglleankuch umollxik lagloli. Dekhun 
ganvchea kaim tornatteamni tache sodik vochunk 
chintlem. Je diken tim pavlam vetalim te diken te cholot 
gele. Hot'tichim pavlam nodi kodden pavle uprant na 
zalim. Nodiche pele vatten thavn to vatt chukun ailolo 
asot oxem aple bhitoruch uloun te tornatte portunk 
lagle. 


Titleak ek vhodd killanch aikunk aili. Ti killanch 

hot'tichich asli mhonn tankam vollkhunk vell laglona. 
Te bhiyele. Tori astana eklean vollun pollovpachem 
dhaddos kelem. Polloit zalear tanche vattenuch 
konddeanchea zhoddpant chear-panch hot'ti mandd 
ghalun bosun asle. Vell korinastana soglle pollot suttle. 


Hot'tinchi yedi vhoddli zhundd polloun te 
ganvcher kedeai vellar ghuri ghalunk xoktat hem tankam 
kollun chuklem. He adim xezarchea ganvant oxem 
ghoddlolem. Dekhunuch aiz sogllo ganv xant aslo, 
vetat zalear moneamni vochum-di mhonn. 


Lokvostent sogllech eka monache astat? 
Tancheach vaddeantlea Nillu-n tharailem hot'tichi 
khobor gheunk. Sokol tacho kellim-mollo aslo. Ta- 
che pasun taka zaitem utpon'n yetalem. To ganvgiro 
vatthar zalolean kellim ani her vostu vikun to aple 
familichem pott bhortalo. Toso to boroch dhaddxi 
monis. Ek dog zannank aikupi nhi. Sanjechea vellar 
aplea hatant ek bonduk gheun Nillu bhair sorlo. 


“Are bonduk kiteak gheun veta?” Tachea eka 
ixttan taka hottkilo. 


“Mhojer tannim ghuri ghalear mhojea adarak 
kainch naka?” 


“Te hot’ti tuje osle bondukek bhiyetat?” 


“Tannım kiteak bhiyeonk zai? Hanv tankam 
marunk thoddoch vetam. Hanv tor tankam pollounk 
vetam. Hem bexttem mhojea adarak ghetlam hanvem. 
Tum yeta zalear yo.” 


“Na re baba, tum chol.” 


Nillu bonduk khandak laun cholunk laglo. 
Ganvche konn konn taka thambovpacho yotn kortale. 
Punn tannem konnachench aikolemna. To nodi vatten 
mukhar sorot ravlo. 

“Thoinch rav. Mukhar yeunzi zalear 
khobodd' dar.” Ek avaz Nilluchea kanavelean gelo. To 
oso toso pollounk laglo. Konnacho avaz? Aple 
borabor tor konnuch na. Magir konnem mhaka avaz 
dilo? Nillu soglloch ghuspolo ani tache pai mukhar 
vochpache apunnuch thamble. 


“Ami hanga piknik monounk aileat. Amkam 
khobor nasli itle tenkun lokvosti asa mhonn. Faleam 
mhollear ami vetole. Tum chol hangasorlo.” Ek hot'ti 
poisuch ravun taka sangtalo. 


“Punn he adim hanga ....... 


“Are tuka voch mhonnlam nhi? He nodint 
amkam aiz bhorpur nhavpachem asa. Zaite dis zale 
itli lamb-rund nodi mellunk nasli.” 


“Amchim hanga xetam asat, kelli asat. Te vatten 
torkari roiloli asa.” 


“Ami hanga fokt nhavpak aileat.” 
“Nhavat ani aileat toxe portun vochat.” 


“Konn re tum? Konn tum.... Rav thoim, tuka 
sarkem xikoitam.” Mhonnit ek hot’ticho pilo dhanvot 
tache vatten yeunk laglo. 


“Polloi mhoje kodden bonduk asa. Hanv far 
soddtolom.” Nillu aplea bondukachea adaran thoinch 
ravlo. Punn hot’ticho pilo taka bhiyeun portun vochpa 
bodla samko tache fuddeant yeun thamblo. Nilluchea 
pottant panch-panch zale. Tori astana to hal’lo na. 


“Tujea lugarant pavleat mhonn soddtam tuka. 
Na zalear tuji guttli kortaslom.” Apli Ihan-xi sondd 
tache tokle bhonvtonni firoit tannem ek hunkar dilo 
ani ghunvlo. Apli man oxi-toxi haloit cholot aple 
zhunddi vatten vochunk laglo. Vetastana tannem 

kellincher nodor ghali ani te diken cholunk laglo. 


“Atam zalear khoreamnich far soddtolom.” 
Nillu bonduk zokhunuch aslo. Sanglear aikonant 
mhonn tachem mathem firlem ani te bhirkentuch 
tannem ek far varear soddlo. Hot'ticho pilo thoinch 
thamblo. Ekragixtt nodor Nillucher ghali ani aslo toso 
aplea hindda vatten gelo. 


Suryast zalo ani sovka sovka korun soglleak 
kallokh posorlo. Konnak konn disona zalo. Tori 
astana Nillu hot'tinchi halchal pollounk boreach pois 
aslolea kellim-molleant bosun ravlo. To vatthar toso 
taka novo naslo. Zaite pavtti kellink udok ghalunk 
ratchea vellar te vatten bhonvpi to. 


Okosmat “gabassssch' korun avaz ailo. Te 
azunui nodikodden asat hem Nilluk thavem zalem. He 
vatten te vatten polloit to aplea ghora diken cholunk 
laglo. 


“Tuka ami sanglolem tujea ghora voch mhonn 
punn HIEN ” Modench dusro ek hot'ticho pilo 
Nillu mukhar ailo. Tachi bhiyeun gulli zali. Kitem 
korchem tem taka somzona zalem. Bhiyelole ovosthent 
ghora portupi Nilluk okosmat hot'ti dixtti poddlolean 
to samkoch kachabul zalo. Tannem bonduk zokhlem 
ani mukhar aslolea hot'ti-pileacher far soddlo. Tannem 
ekuch killanch marli. Taka far laglolo. Him chin’nam 
atam boreachim nant hem somzun Nillu aplea ghora 
vatten dhanvot suttlo. 


_ Bondukacho avaz ani killanch borabor zal’lean 
hot’ tinche zhunddik somzolem kitem punn ghoddlam. 
Kallokhantuch te dhanvot pilea fuddeant aile. Kaim 
khinn to babddo vollvoll’lo ani magir xud’dhir ailo. 


Tachea kana-patientlean gulli pasar zaloli. Soglleamni 
thoinch boskonn marlı. 

Suryodoi zaunk laglo toxe hot'tinche dolle 
ugoddle. Hot’ti-pilachea kanantlean borench rogot 
vhanvlolem. Maa-hot’tin ek vhoddlean killanch marli 
ani dhanvot suttli. Tache fattofatt dusro eklo pilo gelo. 
Tinnem laginch aslolo ek ambo halounk survat keli. 
Eke vatten fors martam martam killanch martali zalear 
dusre vatten ambeak haloitali. Nimanno to ambo sokol 
kosoll’lo. Tannim soglleo tallio moddun kaddleo ani 
fokot kanddi dovorli. Aple sonddin ti ubarli ani cholot 
geli. Tiche fattlean to pilo cholot vetalo. 


Aple dolle ghunvddait he vatten te vatten nodor 
marit ti kanddi gheun hot’ti vaddeant bhitor sorli. 
Ugtaddar porsakodden vochpi lokamni hem polloilem. 
Tannim ganvak hachi sulus dili. Soglloch vaddo 
ghuspagondollak sampoddlo. Mukhar yeunk 
konnakuch dhir zaina zalo. Pois ravun sogllech 
pollounk lagle hot’ti khoim veta ti. Maa-hot’ti just 
Nilluchea ghora mukhar vochun thambli. Ti kanddi 
tachea darant apttili. Anik ek killanch marli ani portoli. 


Nillu thonddgar zaun aplea ghorant poddun aslo. 
Tache bailek hem prokoronn somzolem. 


“Are mel’lea utth atam. Kiteak poddun asa? 
Nosti afot magun haddlea tunvem. Kitem goroz asli 
tuka hea hot’tinche vattek vochunk? He poilim yeun 
vochunk nant hot’ti hanga? Te atam vogich gele mhonn 
borem zalem. Punn aplo rag ugtavpak tannim polloi 
darant kedi vhoddli kanddi haddun uddoilea ti. Atam 
amchem kitem zatolem tem Devuch zanna. Atam hea 
yedea-xa porak gheun hany khoim vochum?” Nilluche 
bailecho kampero il’lo il’lo vaddpak laglo. Aple 
vengent aslolea aplea porak tinnem ghott vengent 
dhorlo. 


“Hanv mhonn tankam vogich challounk 
gelolom? Tannim amcheo kelli moddun uddoilear 

kitem asa amche kodden pottak khaunk?” Nillun 
spozttikoronn dilem. 


“Punn atam kitem korpachem? Teo borean 
soddtoleo amkam?” 


“Shalubai, tuka ekuch marg asa, tujea hea porak 
ghe ani tanche kodden mafi mag. Dusro kainch upai 
na anik. Na zalear tumche borabor hea ganvakui kabar 
korunk unnem nant te. Ran Khateache monis yetat 
mhollear ami matiek melltole mhoje dhuve, tanchi mafi 
magun prokoronn mitthoun ghe.” Vaddeantlea zannttea 
Tukoba-n aplo updes dilo. Shalukui tem pottlem. 
Tannem begin begin aplea porak samball’lo ani fattlea 
darantlean bhair sorun nettan pavlam marit hot’ tichea 
payam khunna velean cholot gelem. 


Hot’ tinchi ek boska zaun tannim aplo morcha 
Nilluchea kellincher volloilo. Maa-hot’tin eke kellik 
ekach khinnan humttaun uddoili. 


“Ravat ge maye, hanv tumche pai poddtam, hea 
pora khatir tori toxem korum nakat. Hea kellim 
udexinch tor hea porachea pottachem zata. Ami-i 
upaxim poddtolim. Eka budvontachi soja eka nixpapak 
kiteak ditat tumi?” Apleo kelli moddpak laglolea 
hot’tink polloun poisuch ravun Shalun rudan korpak 
survat keli. Konn oxi porat’ta tem pollounk soglle 
hot’ti kan fuloun Shalu vatten pollounk lagle. Shalun 
aplea porak laginch aslolea zhaddache savllek dovorlo 
ani porot vinounk lagli. 


“Polloyat, mhojea ghorkaran chuk kelea ti hanv 
manun ghetam. Ho mhozo por. Tumchea poracher 
tannim aghat kela, tachi porotfedd korunk mhojea porak 
hanvem dovorla. Tumkam zai tem korat punn amche 
kellink hat lainakat, amchea pottar marinakat.” 


Shaluchim utram aikun gulli laglolea hot’ ti-pilan 

ek vhoddlean killanch marli ani dhanvot tache vatten 
ailo. Tache fattofatt Maa-hot'ti dhanvot aili. Shalun 
aplea porak fatt keli ani Devachem nanv gheit 
‘Ram’acho zop korunk lagli. 


Hot'ti-pilo pora fuddeant yeun kans ghalunk 
laglo. Por bhiyeun roddunk laglo. Maa-hot'tin taka 
addailo ani fattim kaddlo. Na zalear ghoddie to 
poracher var korit aslo. Maa-hot’tin ek nodor 
roddtolea poracher ghali. Aple sonddin taka sporx 
kelo ani Shaluche tokler apli sondd dovorli. 


“Tuje bhaxen hanvui ek avoi. Avoik 
sonvsarantlem sogllem sukh-dukh somzota. Ghoddie 
ami-i chukleant astolim. Tum bindast voch. Ami 
tumchem kainch luksonn korinastana hangachean 
vetat.” 


Hot'tichem ulop aikun Shaluchea dolleantlean 
dukam vhanvlim. Tinnem maa-hot'tiche sonddicho 
umav ghetlo. Aplea porak ticho sporz dilo. Maa- 
hot'tichei dolle ole zale xivai ravle nant. 


PAP 

ZHADD 


“Kitlem mhonn hanv nozibvont! Mhojea angar 
ekui foll pikona mhonn mon’xamni mhaka pois kelam 
punn hea sovnneamni mhojea poxant lugar korun 
mhojeant jivall bhavna nirmann keleat. Tim yeun mhojea 
khandiancher bostat, gayonam gaitat....... ” Tem ek 
zhadd aple bhitoruch khuxal zatalem. Tachea angar 
kitlech ghontter asle. Veg-vegllea sovnneanche, veg- 
vegllea akarache ani veg-veglle toreche. Hech ghontter 
takai huskean dovortale. Taka just khobor asli 
khoinche khandier konnacho ghontter asa to. Sanz 
zali mhonntoch sogllim sovnnim zhaddacher portotalim 
ani suryachea mond kirnnanchea addosak aplim gitam 
gaitalim, mogacheo gozali kortalim. 


“Ago pittkulea, aiz sallori mavxi khoim geli? 
Horxim aplea pilam khatir sodanch begin yetali, aiz 


Zhadd 


haddpachea nimtan bhonvtam bhonvtam laginch kitem 
borem mell'lem zalear ek pavtt ghontterant yeun 
vochpachi tankam sonvoi zaloli. Dekhun zhaddui 
disbhor zagrut urtalem. Taka tancho soglleancho 
husko urtalo. Sanje vellar ek legit sovnnem portunk 
na zalear taka khub dukh zatali. Magir tem soglleam 
kodden chovkozi kortalem. Konnakoddleanui sarki 
khobor melltoch tachem somadhan zatalem. Na zalear 
taka xanti nastali. 


Okosmat ek dis sanjer borinch sovnnim aplea 
ghontterant ailinch nant. Zanchim ghontterant pilam 
aslim tinch ailim. Suryast zaun kallokh posorpak laglo. 
Tori her sovnneanchi zag na. Sallori tor konnak 
bhiyevpi nhoi, ti legit aili na. 


‘Aiz itlim sogott sovnnim aplea ixttam vangdda 
ravlim kai?’ Aplea monantuch mhonnit zhadd 
chovkoxek laglem. Pittkuleachea ghonttera koddlean 
survat keli. Pittkulem ghontterant naslench. Mukhar 
gelear sogllea sovnneanche ghontter asle, punn 
ghontterant konnuch naslo. ‘Ailolim sovnnim legit 
khoim gelim? Kiteak gelim? Okosmat kitem zalem?’ 
Chintest ani dukhest zaun zhadd monem zalem. 
Vhodd khontin ti rat sarli. “Kitlo bovall ani 
chinvchinvatt aplea angar aslo ani aiz........ : 


Sokallchea vellar sogllim sovnnim aplea pilam 
khatir jevonn haddunk bhair vetana tea Ihan pilancho 
bovall bhavuk astalo. Avoi-pilanchem otutt natem 
khoim tori tuttloleacho bhas zatalo. Sogllem xant ani 
mond aslem. Varem legit khoim tori sanddun gelole 
sarkem. Zhaddachi urbach na zali. 


Oxech tin-chear dis gele uprant te vatten ek 
bhurgo pasar zatana zhaddan polloilo. 


“Are bhurgea, tum zaite pavtti mhoje khandier 

khellpi. Sovnneank marunk gofinn gheun yevpi. Aiz 
tuji gofinn khoim asa?” 


“Mhoji gofinn tuka kiteak zai?” 


“Na re, oxench vicharlem. Kitlech dis zale 
mhojea gopant khellpi sovnnim okosmat na zaleant. 
Tumi bhurge ektthaim zaun mhojea sovnneank marun 
bi uddounk nant mure?” 


“Ami sovnneank marpachem soddun dilam. 
Amcheo porikxa sompleat. Amche he dis khellunk 
vochpache. Amkam khellpa xivai dusrem kitench 
korunk vell na. Atam legit hanv khellunk vetam. Mhoji 
gofinn hanvem khunttiek laun dovorlea.” 


“Toxem zalear koslem duyens bi ailem kai 
tancher?” 


“Hoi. Duyensuch ailam tancher.” 
“Koslem duyens re baba?” 


“To eklo kasador he vatten sovnneank marunk 
bhonvta mhonn aikolam. To he vattenui pavla astolo.” 


“Kasador! Ani he vatten?” 
“To bonduk gheun bhonvta khoim.” 


_ “Ddo.sssssssss” Poisul’lean bondukeche 
gulliecho avaz ailo. To bhurgo bhiyeun dhanvot suttlo. 
Zhaddanui ang kaddlem. Ekech pavtti purai 
zhaddachim panam halun gelim. 


_ “Hoch astolo to duxtt zo mhojea sovnneank 
mhoje pasun pois gheun gela vo Dev zanna tannem 
vatte-vatteruch kitlea zannank marun uddoileant tim. 
Urlolim bhiyeun dusre kodden geleant astolim aplea 
pilank gheun.” Ho vichar zorui zhaddachea monant 
ailo torui zhadd kainch korunk xokonaslem. Zhadd 
monapasun nirxelem. Tachea angantli xokti vochunk 


Zhadd 


lagli. Ani tem sovka sovka bavunk laglem. 


Ek dis tea vattharant ek monis pavlo. Tache 
borabor tachea khandar bosun kir aslo. Tea kirachi 
nodor tea zhaddacher poddli. To burrrrr korun uddlo 
ani tea zhaddache eke khandier boslo. 


“Kitlem vhoddlem zhadd ani ozem bavun gelam. 
Churchure babddeache.” Kiran aplem dukh ugtailem. 


“Mhoje churchure korinaka. Tum zaka gheun 
bhonvta tea mon'xache churchure kor.” 


“Tache churchure! To mhozo malok.” 


“Moniszat konnachech malok zaunk xokonant. 
Te duxtt. Fokot soimbachi naxaddi kortat, soimb 
ibaddtat, sovnneank martat ani amche sarkea khuxal 
zhaddank dukhi kortat.” 


“Tujea jivitant borench gombhir kitem tori 
ghoddlam oxem dista mhaka.” 


“Hoi, tuje sarkim kitlinch sovnnim mhojea 
khandiancher bosun aplo vell pasar kortalim. Hanga 
ravtalim ani mhakai khuxal kortalim. Mhozo jiv aslo 
tancher. To ek duxtt kasador ailo ani sogllea mhojea 
sovnneank nanch korun gelo. Tednanchean mhoji hi 
doxa zalea.” 


“Eka mon’xa khatir tum sogllea mon’xank dozi 
tharaita hem tujem chukta. Mhozo malok sovnneancho 
kitlo mog korta. Ho polloi hanv tachea khandar bo- 
sun bhonvtam. Tannem mhaka kednanch pinzreant 
ghalunk na. Hanv sodanch svotontr. Atam legit taka 
khatri asa hanv taka soddun khoinch vechonam 
mhonn.” 


“Sogllich moniszat tujea maloka bhaxen asona 
hem hanv man’tam.” 

“Punn ek sang, tum bavun vochunk karonn 
kitem?” 

“Hench nhi, mhojea gopant aslolea sovnneamni 
mhozo sangat soddlo ani hanv ekttench poddlem. 
Mhaka follam zainant mhonn monis mhoje fuddeant 
yenant. Tori hanv Ihanachem vhoddlem zalem 
tednanchean tea sovnneamni mhaka hansun khellun 
dovorlem. Aplea chinvchinvattan sodanch zagrut 
dovorlem. Tanchem khuxal jivit polloun hanvui tanche 
bhaxen jiyevpak sodi. Punn amchem jivit ani tumchem 
jivit ek zata? Tim gelim mhaka soddun ani tanche 
borabor mhojem jivit gelem bavun.” 


“Tor zhadd mavze, tum kainch bhiyenaka. Hem 
tem pois ghor asa nhi, thoim ami ravunk yetat. Tujea 
dukhant hanv bhagidar zatam. Ami ravunk aile 
mhonntoch hanv poilim tuje sangatak gozali korunk 
yetolom. Ani sovka sovka herui sovnneank 
haddtolom. Magir hangasor portun sovnneancho 
bovall ani chinvchinvatt tuka aikunk melltolo. Tednam 
ami khoincheach kasadorak ghaborchimnant.” 


“Tum khorench sangta kir-ixtta?” 


“Hoi zhadd mavxe. Thoddeach disam modem 
mhojea malkachem saman hanga pavtolem. To ek kovi 
ani borovpi. Zhaddam, sovnnim, zonavoram taka 
khub avoddtat. Mhonn tannem ho vatthar vinchun 
kaddla. Tor atam hanv vetam. Rokhddich amchi ghott 
ixttagot korum-ya.” 


“Tujea chintnam pormonnem zalem zalear hanv 
portun ek pavtt fulun vetolem. Hanv Deva kodden 
magtam amchi bhett rokhddich zaunk.” 


Kiran sanglole pormonnem thoddeach disamni 
te thoim ravunk aile. Kiran zhaddachi bhett ghetli. 
Aplea avazan zhaddache protek khandiek zagoili. 

Aplea sobit avazan gitam gaunk survat keli. Sogllo 
vatthar aplea avazan bhorun kiran sovka sovka pois 
pois bhonvpi sovnneank lagim haddlim. Thoddeach 
disam modem novim novim sovnnim Zhaddachea 
khandiancher bhonvunk-nachunk laglim. 


Teach disamni pavsak survat zali. Zhaddan 
porot ek pavtt aplo palov posrailo. Sovnneam khatir 
zago toyar kelo. Tim khuxal ani apunnui khuxal hea 
totvacher tem khuxal zalem. Thoddeach tempa uprant 
zhadd portun ful’lem.ani kitlinch sovnnim sanzvellar 
chinvchinvatt korun aplea mogachim gitam gaunk 
laglim, mogache ulhas soddunk laglim. 


ad am 

PUSTOK 


Alvaro rostear zhaddu marpachem kam' kortalo. 
Tachea kuttumbache poristhitik lagun taka oslem kam' 
korchem poddlolem. Taka ek put ani dog dhuvo asleo. 
Dogui dhuvank kazar koripasun putan kainch 
mhonnlem na. Punn putachem kazar zatoch tachea 
ghorabeak dixtt lagli. Bailechem aikun putan aplem 
rup dakhoilem. Putak ghoddie paicho mog aslo punn 
bailen putak ani bapaik pois kele. Dekhun apleach 
ghorant to ek porki koso jiyetalo. Bhurgim Ihan 
astanach hodd’ddeak kankr zaun tachi ghorkarn ho 
sonvsar soddun geloli. 


Toso to vhodd xikunk naslo. Xiklolo zalear 
khoim tori karkunachi tori nokri kortolo aslo. Aplem 
pott bhorpa khatir upai korop hem ekuch mukhel kam’ 
taka aslem. Bhik magun lokam mukhar lachar mhonn 


Pustok 


dakhovpa bodla, mellta toslem kam’ korun to aplo 
dispott’tto soddounk laglo. Kednam-i khuxal astalo 
zalear kednam-i dukhi astalo punn aplea putak kitench 
kollunk dinaslo. Thoddeank tache churchure distale. 
Mhonn tachea vaddeantlea Ponchayot vangddean taka 
Sorkaran jahir kelole /00 days employment yevzonne 
khala Ponchayotichea bhouxik vattharant kamak lailolo. 
Ganvchea chear rosteancher ani Ponchayotiche 
sorbhonvtonnim zhaddu marun suklolim panam, 
kagdam, tonn bhair uddovpachem tachem kam’ aslem. 
Taka azunui satth vorsam sompunk naslim punn to ek 
piklolo, zhoddunk pavlolo mhataro distalo. Tannem 
soro kednanch aple jiber gheunk na. Sigrett vo 
tombaku kednanch khaunk na. Aplea bhurgeancho 
fuddar bore toren zauncho heach hetan sodam 
vavurtalo. Putan pois korit thavn to boroch oskot 
zalolo. Dhuvo kednam-i khobrek yetaleo, punn to aplea 
putachi khobor tankam kednanch sanginaslo. Upasmari 
ani pottachi bhuk pois korunk to koxtt kortalo. 


Ek dis zhaddu martam martam rosteache eke 
khollient taka ek pornnem-xem, chiklachem pustok 
dixtti poddlem. Tannem tem her vostu ukholtat toxem 
ukhol’lem ani aplea kochrea dhobeant uddovpak tea 
pustokantlean avaz ailo. 


“Baba, hany ek moladik vost. Tunvem zor 
mhozo samball kelo zalear tujench nhoi tor purai 
moniskullacho samball zatolo.” Pustokacho avaz aikun 
Alvaro ojap zalo. 


“Koslim pixeponnam hea pustokachim mhaka 
aikunk yetat? Chhaplolem aslear somzum yetalem. 
Hatan boroilolem asa. Hatan boroilolem mhonntoch 
hem konnachea tori xallechea bhurgeachem astolem. 
Atam porikxa sompleat. Apnnak anik kiteak zai kai 
mhonn tannim bhair marlam astolem.” Alvaron aple 

bhitoruch mhonnlem. 


“Na baba. Hanv eka xallechea bhurgeachem 
pustok nhoi. Hanv eka vhodd mon'xachem pustok.” 


“Konn vhodd monis hea amchea ganvant asa 
zo apnnem boroun oso rosteavele khollient tuka 
uddoitolo?” 


“Vhodd mon’xachi vollokh jivo astana kollona.” 


“Ami kednanch aikunk na amchea ganvant konn 
tori vhodd monis asa mhonn. To eklo Vincy ani 
Marcos mat kednam hea na tea potracher boroilole 
vachunk melltat. Tanche xivai amchea ganvant anik 
borovpi konn asat tor?” 


“Taka khub lamb itihas asa. Khorench sangpak 
gelear mhojer jem boroilam tem eka bhoktachem 
borop. Devachim, her santanchim to khub pustokam 
vachtalo. Vachun vachun tache kodden borea borea 
pustokancho zaito vhodd santtho zalo. Tatunt Povitr 
Pustok, Mahabharat, Geeta, Koran sarkim nanvaztim 
pustokam aslim. Tannem chintlem he mha-gronth 
ghorant dovrun kitem upeg? Zor konnakuch dile zalear, 
mhoje bhaxenuch anik konn tori porzollit zatolo, 
tanchem-ı dnyan vaddtolem. Punn magir chintlem ‘him 
pustokam dusreank dilim ani kednam-i apnnak goroz 
poddli zalear hi bud’dh porot kozi melltoli?’ Taka ek 
yevzonn suchli. Tannem ek-eka pustokantleo 
mhotvacheo gozali boroun kaddunk survat keli. 
Thoddeach kalla bhitor tannem mhaka boroun 
kaddlem.” 


“Magir tannem tem oxem kiteak xevttun 
marlem?” 


__ “Tem tannem xevttun marunk na. Apnnem 
yevjilole porim to ek dis tim pustokam konnak tori 

borea mon’xak diunk bhair sorlo. Vicharta taka begin 
zap diunk somzunk mhaka-i gheun gelo. Eke bosir 
boslo ani to dusrea ganvcho provas korunk laglo. 
Angar zodd zatat mhonn tannem pustokanchem beg 
voir dovorlem. Bosint gordi vaddot geli ani tachem 
beg fattim poddot gelem. To monis bosintuch konn 
bore bhaxen uloita tache kodden aplea pustokam vixim 
sangpak laglo. Matxe pois asa tannem tem aikolem 
ani taka itsa zali asot tim pustokam apnnakodden 
haddpak. Punn koxim magtolo? Just tacho denvpacho 
lugar ailo ani tea begacher konnachich nodor naslı. 
Denvtam denvtam tannem tem beg ukhol’lem ani 
denvlo. 


“Koslo monis to padd poddlolo? Aplem nhoi 
astana legit tachem beg gheun denvlo?” Alvarok ek 
bhaxen tiddok marli. 


“Boroch mukhar vochun, pustokam gheun 
gelolo to eka zhadda pondak boslo ani tannem sogllim 
pustokam zom’nir otoilim. Hanvem sonvad suru kelo 


“Him pustokam tunvem oxim chorun kiteak 
haddlim?” Mhojim utram aikun to bhiyelo. Tannem 
thoddo vichar kelo. 


“To konnakui zalear him pustokam divpachoch 
aslo. Mhaka pustokam khub avoddtat. Tachea 
sangnnea velean mhaka dislem tim pustokam mhoje 
kodden aslim zalear! Itlim pustokam viktim gheunk 
mhoje kodden poixe khoim asle? Hanvem tim haddlim, 
tatunt vhoddlem kitem zalem?” Tannem aplo het 
sanglo. i 


‘Tuka loz disunk na oxi chori kortana? Tum 
zanna to monis konn to?’ Mhaka tachea ulovnneacho 
rag ailo. 


“Konn tum? Chikott hatan boroilolem 

bhurgeanchem pustok, mhaka xanneponnam sangta? 
Chol voch mhoje nodre mukhavelem, him sogllim 
pustokam gheun hanv vetam.” Mhonnit to borim borim 
pustokam gheun gelo anik mhaka xevttun marlem.” 


“Tor tum tea vhodd mon’xachea hatan 
boroilolem tem pustok?”Alvaron mhonnlem. 


“Hoi baba. Hanvuch tem.” 


Alvaro tea pustokak niyallit ravlo. Tachea 
tonddak utranch suttonant zalim. 


“Koxei toren mhojea dhoniak sodun kaddunk 
zai.” Pustok portun uloilem. 


“Koxe toren sodun kaddunk zata tujea 
dhoniak?” 


“Hanv tuka sangtam koxe toren taka sodun 
kaddunk zata to. Poilea panar tachem nanv asa. 
Xevottachea panar tacho pot’to asa. Hea pot’tear 
zor tunvem mhaka portun vhorun dilem zalear to khub 
khuxal zatolo ani tukai khuxal kortolo.” 


“Mhaka khuxal korpachi gorozuch uprasna. 
Mhoje dis urleat kitle?” 


_ “Poile suvater to ek bhokt. Tachea angant Dev- 
xokti asa. Tachean zaitem kitem korunk zata.” 


“Hem tuka konnem sanglem?” 


“Mhaka konnem-i sangpachi kitem goroz asa? 
Hanvuch tor tachea jivitachi vatt zalolem. Tannem 
toposchorya keloli hem mellovpak ani jem melloilolem 
tench tannem boroun dovorlolem. To mokxacho 


vichar kortalo ani tannem ji sadhna keloli ti sadhna 
sarthokache vatter asli.” 


“Hanv ek gorib monis. Mhojea putan mhaka 
eksuro kela. Hanvem mhojea bhurgeam khatir kitlem 

kelem punn jednam mhaka tanchi goroz zali, tednam 
mhojea adarak konnuch na. Hanvench mhojem 
pollounchem poddta. Oxa mon'zak to koso khuxal 
korunk xokta?” Niraxiponnant azechem kironn toyar 
zalem. 


“Mhaka tache meren pavovop hoch tujea 
promannikponnacho puravo thartolo. Promannik 
monis satvik monis astat. Satvik mon'xank Dev legit 
lagim korta ani tancheo oddchonni pois korta. To 
moniskullachi seva korunk sodta. Te sevent to tukai 
bhagidar kortolo anik tum oso rosteacher zhaddu 
marun aplem pott bhorpacho yotn korta, tem korunk 
to tuka diunchona. Tache kodden vhoddlem ghor asa 
ani tea ghorant zaiteo kuddi asat. Tachi ek kudd sarkich 
bond asa. To zaite pavtti mhonntalo, Devachi itsa asa 
zalear he kuddint konn tori ek promannik monis yetolo 
zo aplo pattlavdar zatolo ani aple fattlean 
moniskullachea borea margachi vattchal kortolo. Toch 
monis he kuddint ravtolo. Ghoddie tunch zait to, zaka 
he porim bhettunk mhaka modheost kelam.” 


Pustok uloita tem sotmanunk avghodd distalem 
punn tatuntlean taka ek oglloch dixttavo zalo. Tachea 
angant ek torecho dhir bhorlo. Tea pustokachea 
dhoniak sodun kaddpacho tannem nirnnoi ghetlo. Aplo 
jiv khoim tori tharear poddpache itsen to bhul'lusun 
gelo. Dekhun khuxal monan tannem tea pustokachem 
poilem pan ugoddlem. Tacher “Moniskullachea 
Soinikak Vatt’ oxem boroilolem aslem. Uprant tannem 
xevottachem pan polloilem. Tacher ek pot'to aslo. 
To pot'to vollkhi bhailo aslo. Tachea ganva bhair 
pois khoim tori vechem poddtalem. 


Alvaro yevzunk laglo “Atam konnak vicharum?” 
Teach vellar te vatten ek mottor pasar zavpak laglem. 
Alvaron taka hat dakhoilo. Mottor thamblem. Alvaron 

taka pustokachem nimannem pan dakhoit pot'to 
dakhoilo. 


“Ho pot'to khoim sumar poddta tem tum mhaka 
sangunk xokta borea mon’xa?” Alvaron vicharlem. 


“Ho pot’to? Are hanvui thoinch vetam. Ho 
monis ek satvik ani Dev-monis. Taka mellunk vhodd 
vhodd monis yetat. To zannar tosoch doyall. Huxar 
tosoch mogall. Dani tosoch udar.” Tea mottorvalean 
zap dili. 

“Khorench sangta tum?” Alvaro utsahi zalo. 

“Punn tum kiteak thoim vochunk sodta?” 


“Hem tachem ek pustok mhojea hatant poddlam 
tem taka pavtem korunk zai.” 


“Fokot tem pustok diunk veta zalear mhoje 
kodden di. Hanv ditam taka.” 


“Naka baba, mhaka tunch gheun voch anı 
tujeach hatamni taka di. Tuzo sporx tachea hatak zatolo 
tednanch tujea jivitant chomotkar ghoddtolo.” 
Pustokan Alvarok xittuk kelo. 


“Hanvuch thoim vochunk sodtalom.” Alvaron 
tea mon’xak sanglem. 


“Borem tor. Tum mhoje borabor yo. Hanv 
tuka svota vhorun tachea ghora kodden soddtam.” 


“Tum mhojer itle upkar korta?” 


“Hanv nokllom he upkar zalear. Hea mottorant 
bosoun tuka vhorunk tum mhaka zodd lagcho na. 
Akherek mon’xanuch mon’xachea upegak poddunk 
zai nhoi?” 


“Oke toren konn chint'ta aiz kal? Mhojim 
bhurgim mhaka monis mhonn vollkhonant. Hea 

pustokak lagun eka novea ganvak hanv bhettunk 
vetam.” 


“Chol bos.” Tea mon'xan Alvarok bosunk 
gaddiechem dar ugoddlem. Alvaron aplea hatant aslolo 
zhaddu eka zhaddak tenkoilo ani pustokak ghott aple 
vengent dhorun gaddient boslo. 


“Devacho gutt Devuch zanna.” Pustokan 
Alvarok mhonnlem. “Hi ek Devachich manddavoll 
tuje khatir. Mhozo dhoni aichean tuzo dhoni zatolo.” 
Pustokan mukhar sanglem. 


Gaddi nettan cholunk lagli, Alvarochem noxib 
parkhunk. 


IP 

VODD 


Gormeche dis asle. Votacho rokhrokh ani varem 
khoim tori pasoyek gelole sarkem mat punn 
vhanvonaslem. Rostea kuzik ubo aslolo vodd osvosth 
aslo. Tacher poinn korun aslolim sogllim suknnim 
aplea pilam khatir ghoddie jevnnachi vevostha korunk 
gelolim. Datt khandianchea panam modem to sorop 
ekloch sust nhidun aslo. Tea vellar taka konnachench 
poddun vochunk naslem. 


Teak ek armacho far zaloleacho avaz ailo. Ani 
kaim khinnam modem tig zann makodd voddachea 
gopant yeun ghusle. 


“Are, tumi hea vellar mhojea gopant?” Voddan 
ojap zaun makddank prosn kelo. 


“Ami tujea gopant yeun, hanga susegad ravtolea 
pranneam modim vogich veoteoi haddcho nhoim 

mhonn ami kednanch yenasle. Tum zanna voddmam’, 
amcheo uddkeo ghalop mhollear fokot och’chhev 
manddit ravop. Tujea gopant aslolea xant pranneank 
tras korunk amkam borem disonaslem.” Eka 
makoddmaman mhonnlem. 


“Magir aiz koxe tor he vatten?” 


“To bhattkar amche fattik lagla. Poir ek dis 
okosmat te vatten pasar zatana mhozo pãi eke 
popayecher poddlo ani tachi munddkich kosoll'li. 
Boroch vhodd avaz zalo. To somtoch dhanvun ailo 
arm’ gheun ani amcher far soddle. Amkam tech vatten 
yeunchem poddta. Adim dusre vatten mukhar vetale 
thoim tea lokamni vhoddlem zall laun dovorlam.” 
Dusrea makoddmaman zhaddachea gopant pavpachem 
karonn sanglem. 


“Toxem zalear tumi hangach ravat. Punn 
soglleam modem xanti asum-di, ekvott asum-di, ekchar 
asum-di.” 


“He yede vhoddle hanga khoim ravtole 
voddmam’?” Bovall aikun sust nhidun aslolea sorpak 
zag aili ani to tanche fuddeant yeun uloilo. 


“Are Nagbab, Kitlim vorsam zalim hanv hanga 
ubo asam. Asro magtoleak hanvem kednanch na 
mhonnunk na. Tum poilech pavtt mhoje fuddeant 
ailolo tednam mhojea gopant ravtolea sovnneamni hoch 
prosn korunk na? Tankam hanvem somzailolim, toxem 
tukai hanv somzaitam. Tuka polloun sovnneancher kitlo 
kampero suttlolo? Atam tuji sonsot gheun tum tanche 
borabor ravona?” Voddan sorpachi chuk tache nodre 
mukhar haddun dili. 


“Mhoji chuk zali voddmam'.” Sorpan apli chuk 
manun ghetli. 


“Tor makoddbabamno, tumi tea bhattkarak anik 

bejar korunk vochum nakat.” 


“Monis zaticher bhorvonso asa? Hanga yeun 
pasun marit te amkam.” 


“Tumi kainch bhiyenakat. Ho mhozo lhan-so 
vaddo ani hea vaddeant ravtolea konnakuch 
bhiyevpachi goroz na. Mhojeo heo yedeo khandio, 
itlim sogott panam ani mullam tumkam soglleank 
lipounk xoktat. Konnachi nodor legit tumcher 
poddchina.” 


Sanjer ek ek korun sovnnim voddacher portunk 
laglim. Makddank polloun tim poilim bhiyelim punn 
sovka sovka ekamekachi somzut ghalit tanchi ixttagot 
zali. 


Kallokh posrunk laglo. Tozem sogllem xant 
zavpak laglem. Rostean dhanvpi mottoram-i komi 
zalim. Aplean haddlolem khann ghoddie aplea pilank 
khavoun zatoch tim ekameka kodden gozalink laglim. 


“Zanna mungo zhenttka, hi moniszat 
khoreamnich duxtt zat.” Parvean mhonnlem. 


“Kiteak mhonnta tum oxem?” Zhenttuk 
mon'xall aslem. 


“Hanvem aikolam ho rosto rund korunk 
sorkaran nirnnoi ghetla ani ek dis amchea voddmamak 
katrun uddoitole khoim?” Parvean sanglem. 


“Kitem? Khoim thavn haddlea tunvem hi 
khobor?” Kiran vicharlem. 


“Tea Filu-lea sorea dukana kodden toll'lolea 
nusteacho boro vas ailo mhonn hanv chonchounk 
gelolom. Thoinch hanvem aikolem.” 


“Voddmamachea kanant poddlea hi khobor?” 
Chanien lhuach vicharlem. 


Vodd 


“Azun poddunk na dista.” 


“Kitlim vorsam zalim to ubo asa hanga. Amkam 
kitlea zannank tannem asro dila. Amchim kuttumbam 
kabar zalim hangach dis sarun ani ho koslo kall Devan 
amchea hea azroidateacher nirmila?” Sallorek aple 
poros voddache churchure disle. 


“Tor hanv sanzvellar mhojim gayona kozim 
gaitolem?” Kogllan mhonnlem. 


“Tuka gayonam gavpachem poddlam, poilim 
amchea voddmamachem chint.” 


“Punn rosto konn rund korta to?” Koddok 
avazan makoddmaman vicharlem. 


“Ho novo amdar khoim.” 


“Hea rajyantlean tea rajyant vochpi mha-marg 
rund korpak tankam tankona. Te vatten kitli yeradari 
asa. Tem soddun ho itlea lokanchea ghoram modlean 
vochpi rosto rund korpak tankam kitem goroz?” 
Makoddmaman vicharlem. 


“Kitem goroz? To eklo mhonntalo hangache 
soglle lok bhivkure mhonn. Thodde amdarache 
chomche asat te vogi ravle ani virodhi asle te ek-eklo 
hanga thoim ravun vorzunkuch urle. Jea disa sorkaran 
honirnnoi ghetlolo, teach disa taka soglleamni mellun 
virodh dakhoilolo zalear he montri-sontri kainch korunk 
pavchenasle. Atam kam’ suru zalam ani konnachench 
xanneponn cholchemna.” Parvean purai mhaiti dili. 


“Magir voddmamak hangachean nopoit kortole 
te?” Chanien chinta veokt keli. 


“To rosteak samko tenkun asa mhonntoch 
oxench dista.” 


“Amchean kitem-i korunk zata?” Nagbaban 

vicharlem. 


“Hi monis-zat padd poddloli. Zhaddam- 
peddancher ti adinch dusman. Tankam kitem forok 
poddta ho vodd hanga aslo vo naslo zalear. Hea 
voddak lagun ho vatthar kitlo thondd urta tem tanchea 
lokxant khoim yeta? Ami hanga aslolean amchi kitli 
seva zata tem tankam koxem kolltolem?” Kiran ragan 
mhonnlem. 


“Tankam kollum vo na kollum, ami 
gombhirtayen vichar korchoch poddtolo. Nimanno 
amchea asreacho prosn ho.” Salloren dukh ugtailem. 


“Hoi? Hanv tumkam sangtam, zo konn amchea 
voddmamacher ghav ghaltolo tacher hanv mhojem vikh 
otoitolom.” Nagbaban tiddok ugtaili. 


“Hanv ekleacher punn uddki ghalun taka 
zom’nicher apttitolom.” Makoddmaman aple 
xoktichem dhaddos dakhoilem. 


Rosto rund korpa nimtan vodd katrunk poddta 
hi khobor aikun voddacher ravpi pranni kachabul 
zalole. Tankam kitem korchem tem kollonaslem. 
Dekhun te aple bhitor tiddok ugtaun gombhirtayen 
vichar kortale.. 


Ani khobor khorich tharli. Sogllea vattharantlo 
rosto rund korpachem kam’ suru zalem. Rosteachea 
addosak asloli mati kaddpak lagle. Vhoddlim zhaddam 
soddun, dhakttim zhaddam sovka sovka katrun 
uddoilim. Matieche punz patoll’le ani ek dis zhenttkan 
khobor haddli faleam voddmamak add uddoitat mhonn. 
Khobor aikun sogllem xant zalem. Je porim 
konnachem tori moronn zalam ani atam tachem dohon 
zavpachem asa oxi poristhiti nirmann zali. 


“Voddmam’, amchem atam koxem zatolem re?” 

Zhenttkan roddunuch vicharlem. 


“Ago, tum vicharta tem, poilim voddmamachem 
kitem zatolem tem vichar kor.” Kiran voddachi chinta 
dakhoili. 

“Hanv konnakuch voddmamak hat launk 


diunchona.” Nagbaban portun ek pavtt apnnali nixtta 
mukhar ghali. 


“Hanvui tuje borabor asam Nagbab.” 
Makoddmaman taka sfurti dili. 


“Hanv ekleacho tori dollo chonchoitanch.” 
Kenkaren tankam aplo tenko dakhoilo. 


“Hanvui asam tumche borabor.” Kumsssssss 
korit khoinchean tori uddot uddot yeun ganjil-musan 
mhonnlem. “Mhoji purai fouz tumche borabor asa. 
Dekhun tumi chodd vhoddlem kainch korpachi goroz 
na. Amich tem polloitole. Tumi uloitat ti khobor 
aikotanch rati amchi ek boska zali. Koxem kitem 
korpachem tem ami sogllem tharailam. Tumi mat 
matxe adinch dhanvun pois vechem poddtolem.” 
Ganjilan aplo plan sanglo. 


“Toxem kelear polloitolo lok ani hea soglleank 
distolem ami bhiyeun pollun vetat mhonn.” Chanien 
mhonnlem. 


“Are ho bhiyeun veta mhonnpacho vell nhoi. 
Amchi fouz ek pavtt suttli zalear tankam kollona konn 
ixtt ani konn dusman to. Te lagim mellta tacher ghuri 
ghaltat. Tankam fokot hukum' zai. Amchem ek kuns 
mhollear dusmanank mutunk zatolem.” Ganjilan apli 
kapastad sangli. 


“Borem asa. Punn tunvem amkam adinch 
xittkaunchem poddtolem.” 


“Tumi kainch bhiyenakat. Hanv ani mhoji 

ghorkarn pallot korun ravtat.” 


He porim zonn eklean nirnnoi ghetlo voddacher * 
konn aghat korunk yeta taka protikar korunk. Vodda 
kodden utranch naslim. Tachem moronn nischit aslem. 
Je pranni nirnnoi ghetale te aple rakhnne khatir nirnnoi 
ghetale, tankam vodd addaunkui xokonaslo. 


Dis uzvaddunk laglo. Sovka sovka sorkari 
mexinam thoim yevpak laglim. Kitlech lok thoim 
pavun sorle. Te voddak koso add uddovpacho tem 
ulounk lagle. Voddacher ravun soglle pranni ho dekhav 
polloitale. 


Tancho inzner ailo. 


“Cholat begin ani zata title begin vodd katrun 
uddoyat. Rosteachem kam’ begin sompounk zai.” 
Inzneran hukum’ ghalo. Itlo lamb-rund vodd katrunk 
kitlech monis ailole te ekborabor mukhar aile. Tannim 
vodd katrunk hateram bhair kaddlim. 


Ganjil-mus kriaxil zalo. Tannem sokol yeun 
kumssssssss korit ek bhonvddi marli. Modlea bhagar 
ghav ghalunk eklean apli kuradd ubartanch Nagbaban 
aplem podok fuloun dakhoilem. Sorpak polloun 
sogllech lok ojap zale ani fottafott fattim sorle. Makodd 
ani her pranni voddacher ravun avaz korunk lagle. 
Tednam ganjil-musan tankam dhanvpacho hukum’ dilo. 
Te pormonnem kitlech pranni voddavelean sokol 
denvun gele. Lok azunui thoim asle. Itlim sogott 
zonavoram polloun tei ojap zale. Thoddo vell soglloch 
goddbodd zalo ani kam’ bond dovorlem. Punn portun 
kam’ suru korunk tig zann mukhar sorle. Tednam 
ganjil-musan aple foujek hukum’ ghalo. 


“Cholat ani he sokol asa te monis-zaticher hol’lo 
korat, tankam hangachean dhanvddaun ghalat.” Kaim 
khinna modem kitlech hozar ganjil-mus ek vhoddlo ` 

avaz korit sokla denvle ani monis zaticher tannim 
akromonn kelem. 


Magir konnak ravunk zai aslem thoim? Mellot 
toze soglle dhanvot suttle. Konnuch fuddeant ravlo 
na. Pois ravun polloitolea pranneamni ganjil-musachi 
tokhnnai keli ani sovka sovka vodda diken porot yeunk 
lagle. Aplea gopant ravpi pranneanchi hi koramot 
polloun vodd bhavuk zalo. 

Sarita ekttench bosun vichar korit aslem. “Kiteak 
mhonn eklo pasun mhaka sangati mellona? Rupan 
hanv titlem vaitt disona. Borem xiklam. Eke 
komponint Sekretarachi nokri kortam. Soglle mhaka 
manan polloitat. Pagarui borem asa. Tori astana 
konnui cheddo mhaka kiteak magnni ghalina? Hanvem 
cheddeachi ixttagot korunk zai kai? Hanv ek vicharvont 
cheddum, tor vogich cheddeam kodden koxem ulounk 
vetolem? Kocherent kam’ kortat tatuntlo ekloch mhaka 
avoddtalo punn to atam dusre kodden nokri korunk 
gela. Konn zanna atam khoim asa to. Kama kodden 
tacho mhaka khub adar zatalo mhonn tachi apurbai. 
Atam dog zann mhoji ixttagot korunk sodtat punn 
tancho sobhav polloun hanvench tankam pois 
dovorleat. Mhaka logn korunk mhojim ghorchim fugar 
zatat. Mhojea monasarko mhaka rajkumar mellona 


Pen 


zalear hanv mhonn kitem korum?” Saritan aplo 
itihasuch mukhar haddlo. 


Aiz suttiecho dis aslo. Tannem lip-stick, pow- 
der, vasacho sabonn, cher ani nail-polish haddunk 
vochpachea nimtan bazarant aplem prodorxon 
korpachi ek pasoi marunk chintlem. Aple kopdde 
mudar kele, pors ghetli ani kens sarke korunk harxa 
fuddeant ubem ravlem. 


“Aiz hanv koplak bindi laun vetolem.” Tannem 
monantuch tharailem. Tednanch ghorantlea mazran 
zonelantlean bhitor uddi ghetli ani tem harxa saiddin 
aslolea vazak apttolem. To addvo poddlo. Taka 
tenkun aslolem ek sobit pen khala poddlem. 


“Bai, aiz tori tikli laum naka mhonn tuka hea 
vazan sonket dila. Tum jea vicharan ghorantlean bhair 
sorta to vichar boro asa punn to vichar ostitvant yeunk 
tunvem svotacher kednam nodor marlea?” Kaim 
vorsam adim taka bhett mhonn dilolea penan aplem 
tondd ugoddlem. Pen fokot uloina bogor apnnak 
updes dita tem aikun Sarita ojap zalem. Tannem taka 
ubarun aplea hatant ghetlem. 


“Syotacher nodor marinastanach hanv bhair 
sortam?” Ek pavtt ddres sarko korit Saritan mhonnlem. 


“Nokrek bhair sorta tednam tum aplo rupkar 
polloita. To rupkar vegllo ani aiz tum eka vixixtt 
vicharan bhair sorta to rupkar vegllo. Tujea protek 
rupkara bhitor kitem asa tem tunvem kednam 
polloilam?” 


“Mhojea rupkara bhitor.... Kitem asa?” 


“Bai, tuje bhitor ek monis nhidlolo asa. Taka 
zagoi.” 


“Konn monis mhoje bhitor nhidlolo asa?” 

“To monis zaun asa Sarita Naik. Avoi-bapaili 
eklich dhuv zaka tannim zikoun vhodd kelam ani hea 
sonvsara khatir toyar kelam. Tache koddlean tancheo 
khub opekxa asat. Ho sonvsar taka ravta punn tea 
sonvsarachi tem porva korina.” 


“Sarita Naik mhollear hanv?” Aplench nanv 
aikun tem ojap zalem. 


“Hoi, tunch.” 


“Hanv sodanch khuxal jiyetam. Mhaka mhoji 
khub porva asa. Hanvem sonvsarachi kiteak porva 
korunk zai?” 


“Magir lognacho vichar tujea monant kiteak 
asa?” 


Tem ekdom' thondd poddlem. 


“Tuje bhitor aslolem Sarita tuje pasot vavrunk 
sodta punn tum taka sondi dina. Aiz kitlim vorsam 
zalim tum nokri korta. Nokri kortam kortam tum ek 
mexin zalam. Tuka tujeoch bhavna somzonant, tujeach 
ontoskornnacho avaz tuka aikunk yena. Hem tuka 
somzololem zalear tum tuzo novo sonvsar kortolem 
aslem.” 


“Tum kitem sangunk sodta tench mhaka poilim 
somzona.” 


“Hanv hea ghorant kozem pavlem tem tori tuka 
ugddas asa?” 

“Hoi. Mhoje borabor kednam tori kam’ korpi 
Nandanachi tum mhaka bhettvostu.” 


“Ti bhettvostu divpi Nandan ek sado monis 
aslo? Tannem kitlea mogan mhaka tuje svadin kelolem 
punn tunvem tachi beporva keli.” 


“Mogan diloli khori punn tannem mhaka anik 

kainch sangunk naslem.” 


“Tannem sangpacho zaito yotn kelo punn 
tunvem taka tea vixoyacher yeunk dilona. Tunvem 
taka tuzo ek chalto ixtt mhonn man'lo. Mhonn ghoddie 
to aple vichar apleach monant gheun gelo.” 


“Tannem apleo bhavna mhoje sovem veokt 
korunk zai asleo.” 


“Tea vellar tum gorvan vagtalem. Cheddeanchi 
tuka allergy asli.” 


“Heach voyar cheddvamni cheddeam pasun 
sadur ravunk zai.” 


“Ttlem nhoi ki tum kednanch cheddeank tenkun 
vechemna. Aiz kitem zalem? Konn tori eklo punn 
cheddo tuka lagim ailo? Atam tuka dista tujea jivitant 
konn tori cheddo yeuncho mhonn. Punn.....” 


“Hem tuka kiteak lagu zata?” 


“Mon’xakodden bhorpur jevonn asameren taka 
jevnnachi kimmot kollona punn jevonn somp’pak 
lagtoch to kachabul zaunk lagta. Tech bhaxen tuji got 
zaunk laglea.” 


“Hanv tor azunui kitlem khuxal asam. Bore 
bhaxen nokrek vetam, khatam jevtam, sust nhidtam. 
Mhaka konnachi bhirant na, konn mhaka vicharina.” 


“Tori logn zavpacho ek vichar tuka khoim tori 
sotaita. Tum kitlem-i lipoi punn tujea galank poddloleo 
mirio hachi zap ditat, tujea dolleam sokol zalolem kallem 
hachi govai ditat ki tuka sarki nhid poddona. Tum 
hanstana tujea vonttancher ek nirbond asta to khatri 
dita tum khoim tori chintest asa mhonn. Heo gozali 
‘make-up’ kelo mhonn liponant.” 


“Hem sogllem tuka koxem kollta?” 

“Ami nirjiv oxem tumi moniszat man'tat. Punn 
amchea nirjivantui amkam tumchem chitr dista. Ami 
soglleank hem sangunk zokonant. Tum mhoji malkinn 
mhonn tuka hanv sangtam.” 


“Anik kitem sangunk sodta?” 


“Aiz omaxechi rat asa. Aiz vell poddche poilim 
Suryak nomoskar kor. Amoreche ghantter tujem 
garannem ghal. Tujea noxibachim daram tuka 
ugoddtolim.” 


”Khorench?” 


“Hoi bai. Punn tunvem ek kam’ korchem 
poddtolem.” 


“Koslem kam?” 
“Mhaka sangatak gheun vechem poddtolem.” 
”Hanv kitem magtam tem tuka kollunk?” 


“Ttlo vell lipun aslolea tujea noxiba vixim konnem 
tuka sanglem?” 


Saritak penachi loktubai disli. Tannem pen 
ghetlem ani bazarant vochpa khatir bhair sorlem. Bosir 
bosun astanach taka ek fon ailo. Tannem mobailak 
zap dili. 


“Na, na. Sanjer mhojean koxench yeunk 
zaunchemna.” 


“Bai, tujea noxibachi ghantt vazunk laglea. 
Ghoddie hench tujem apovnnem asot. Thoinch tujea 
noxibachi sort futtot.” Penan taka xittkailem. 


“Borem tor. Helo, hanv tumger yetam. Punn 
mhaka begin ghora yeunk zai.” 


Tache eke ixttinnin aplea vadd’disachem 
amontronn diunk fon kelolo. Bazarant astana 

ixttinniger vochpa khatir tannem ek boro-so ddres 
ghetlo ani ghora ailem. 


Ixttinnicho vadd' dis atth vorancher tharlolo ani 
tacho ekvisavo vadd' dis aslolean zaitoch lok yevpacho 
aslo. Saritak kitem korchem tem kollona zalem. Penan 
sangloli manddavoll chukchi nhi he khatir kocherentlean 
tem beginuch bhair sorun ailem. Ghora pavta mhollear 
Surya ostomtek vochunk laglo. Humrear ravun tannem 
taka nomoskar ghalo. Thoddea vellan amorechi ghantt 
vazli. Tednam apnnak konn tori ek boro-so sangati 
mell'lear puro mhonn garannem ghalem. Teach 
khinnak tache nodrek ek ful zhollkolem. Tem kaddun 
tannem aplea kensank khovoit ixttinniger vochunk bhair 
sorlem. 


Atth zaunche adim tem tanger pavlem. Ixttinnin 
taka bosunk dilem ani tem apnnak mellunk yevpi 
lokanchem svagot korunk laglem. Sarita tachea 
ghoracher nodor marit boslem. Tednanch tache 
mukhavelean ek sundor cheddo bhitor sorlo. Sarita 
taka polloituch urlem. “Hoch kai to mhozo rajkumar?” 
Saritan aplea monantuch mhonnlem. 


“Ho tuzo rajkumar nhoi, tuje ixtinnicho sangati 
to.” Taka pen-an zap dili. Saritan man pondak ghali. 


“Polloi Jania, mhaka pois pavunk zai. Te khatir 
beginuch ghora vetam.” Saritan aple ixttinnik sanglem. 


“Kek katorche poilim tum koxem veta?” 
Mhonnit ixttinnin taka vochunk dilemna. Sogllem zata 
mhollear nov voram zalim. Sarita ghoddboddin ghora 
yeunk bhair sorlem. 


“Kitench ghoddlem na ani mhojem noxibui 
ugoddlem na.” Apli skuttor start kortana Saritachea 
tonddantlean vogich utram bhair sorlim. 


“Azun vell yeunk na. Pasiens kadd.” 

aslolea penan taka thakai dili. 


Skuttor kallokhantlean vatt kaddit cholunk lagli. 
Sumar don kilometr mukhar pavtanch eka oxir 
rosteacher nettan yevpi Maruti van-an taka dhopko 
dilo. Sarita usllun borench pois poddlem. Tache toklek 
mar laglo ani tem sintida bhair poddlem. Teach Maruti 
van-ant ghalun taka toxench vhoddlea hospitalant 
ubarlem. 


Don dis legit tem hospitalant urlem. Taka kainch 
khobor nasli apnnak kitem zalam tem. Tisrea disa tem 
soirannar ailem. 


“Mhojem pen khoim?” Saritan soirannar yetanch 
poilo prosn kelo. 


Pen-achem nanv aikun thoim aslolim sogllinch 
ojap zalim. 


“Tache toklek mar laglolo to mal poddlo kai?” 
Saritachim him pixa porim utram aikun tache avoin 
monantuch mhonnlem ani taka aple vengent gheun 
matxem poxelem. 


“Mhoji pors, mhojem pen khoim poddlem?” 
Tem apli pors sodunk laglem. 


. “Hanga asa bai tuji pors.” Tache avoin pors 
kaddun tachea hatant dilem. Tannem begin begin tem 
ugoddlem ani tatunt aslolem pen polloun somadhani 
zalem. ý 


“Oh tor hem pen!” Avoin suskar soddlo. “Hea 
penacho tujka itlo husko kiteak go bai?” Avoin mukhar 
prosn kelo. | 


“Tem mhojem samkem morgad pen. Hanv ta- 
che kodden uloitam ani tem mhoje kodden uloita.” 
Saritan sanglem. | 

“Pen tuje kodden uloita?” Soglleamnich 
tonddant bottam ghalim. 


“Tea pena babtint tumi itlim ojap zaunchi goroz 
na.” Thoim bhitor sortam sortam hospitalant kam' 
korpi Nandan-an sanglem. “Boreach vorsam fattim 
hanvem taka tem bhett mhonn dilolem. Mhozoi tea 
penacher khub mog aslo. Punn mhaka tache 
komponintli nokri soddun vechi poddli tednam te 
komponintlem mhojem borem sangati Saritak hanvem 
tem pen dilolem mhojea ugddasak. Taka hacho kitlo 
ugddas asa tem mhaka khobor na. Mhojea borea 
fuddara khatir hanv dusre kodden nokri korunk gelo 
astana legit azunui hanv Saritak visrunk na.” Nandan- 
an penachi fattbhuim sangli. 


“Tum hanga nokri korta?” Uchamboll zaun 
Saritan vicharlem. 


“Hoi, sumar don vorsam zalim hanv Accounts 
Officer mhonn nokri kortam.” 


“Tujem logn zalem?” Saritan taka okosmat 
prosn kelo. 


“Na. Azunui borem cheddum mellunk na.” To 
tache fuddeant gelo. Sarita mukhar kainch uloilem na. 
Tacher ek barik nodor ghali. Saritache khobrek mhonn 
thoim ailolim sogllim tancheo halchali polloitalim. 


“Hat mukhar kor atam.” Penan Saritak sanglem. 

MORONN 


Ek vhodd girest monis apli girestkai ani poixe 
mejit aslo. Anik thoddea disamni tanchea ganvcho 
girest monis konn hi spordha zaunchi asli. Taka khatri 
asli tea ganvant halinchea tempar tache koddenuch 
chodd girestkai asa mhonn. Tori astana ti kitli asa 
hachi nond korunk to ek kadern gheun boslolo. Soglle 
duddu, bhangar, bhattachim kagdam, shares, mutual 
fund kagdam bore bhaxen laun dovorlolim. 


Duddu mezta astanach okosmat ek nettacho 
varo tachea ghorant bhitor sorlo. Sogllim zonelam ani 
daram don tin pavtti vazlim. Tache meklle aslole 
duddu uddot borech mukhar gele ani thoddim kagdam 
soglleak ximpoddlim. To begin begin utthlo ani uddun 
gelolem tem punzaunk laglo. Taka vareakodden 
borench zhuz diunchem poddlem. Tea vareachea 
nettantleanuch ek avaz tachea kanar sadlo 

Moronn 


“Ttok, ttok, ttok.” 


“Konn thoim?” Kagdam ani poixe 
punzaitastanach tachea tonddantlean utor suttlem ani 
to soglle vatten pollounk laglo. 


“Hanv hanga asam.” To avaz tannem santtoun 
dovorlolea duddvanchea dusrea pettlantlean yetalo. 
Khinna bhitor vareacho nett komi zalo. Uddun gelolem 
tem tannem sogllem punzailem ani porot aplea zagear 
boslo. Apnnak konnem zap keli tem taka koll’lem na. 
To hea ghuspagondollant astanach avazan portun taka 
zagoilo. 


“Konn thoim?” To boroch ghuspolo. Bhiyelole 
sarko zalo. Okosmat hem kitem ghoddlem tem taka 
koll’lench na. Khuxalkayechea nadar to apli aspot 
dolleam mukhar manddun aslo. Tache vichar fokot 
apnnak kedo vhodd man hea ganvant melltolo tacher 
asle. Mukhel Montrea koddlean zavpi bhovman, kitlea 
lokam hujir gailoli apli tust, kitle fottu kaddpi, talliancho 
xinvor ... Hench tachea monant gholltalem. 


“Hany moronn!” Avaz Ihuach aplem asnnem 
dakhounk laglo. 


“Moronn? Hanv mornnak vollkhona. Chol tum, 
hanv veost asam. Nhidunk veche adim hea soglleachi 
nondnni zaunk zai.” Avaz konnacho tem taka 
somzolench na. 


“Hanv moronn mhollear ek monis nhoi. Hanv 
moronn, tujea jivitachi nimanni ghoddi, tujea jivitacho 
ont. Tujea jivak hanv hea sonvsarantlean vhorunk 
ailam.” 


“Mhojea jivak?” 


“Hoi. Anik thoddeach vellan tuzo jiv mhoje 
svadin zatolo. Tujea jivantlo otmo hanv kaddun 

vhortolom. Tuje jinnent tunvem ‘hanv’ konn toch 
dakhoila. Tujea hanvponnantli funk hanv kaddtolom 
ani tuji hi vinaxi kudd kusunk soddtolom.” 


“Mhojea jivantlo otmo kaddun mhoji kudd 
kusunk soddtolo? Koslim pixeponnam him?” 


“Tum Deva bhaxen omor monis mhonn 
somzota? Are hea sonvsarant jiv gheun ailolea protekan 
morunk zai. Soimbacho nemuch toso asa. Tuka 
khobor na ek dis tunvem morunk zai mhonn?” 


“Hoi. Hanv zannam. Punn itle begin mhaka 
morunk naka. Morunk zai mhonn hi soglli girestkai 
hanvem ektthaim kelea? Kosli kosli manddnni kaddun, 
kosle kosle teag korun hanvem hi girestkai ektthailea. 
Morunk zai khoim.” 


“Tujea vicharamni dista moronn tujea hatant 
asa?” 


“Magir! Aiz pasun hanv itlo okhondd ani 
mozbut koso asam? Mhaka bholaikecho kednanch 
tras zaunk na. Itli mhojea jivachi kallji hanv ghetam. 
Lhanantlea Ihan duyensak legit hanv vhoddlea dotorager 
vetam. Ani mornnak bhiyelolo zalear hanv itli girestkai 
ektthaim kortolo aslom?” 


“Konnak ektthaim kelea hi girestkai?” 


“Mhojech khatir. Mhaka hea sonvsarant 
soglleam poros vhoddlo monis zaunk zai. Khuxal 
ravunk zai, sukhi ravunk zai. Hea disamni amche 
girestkayechi meznni asa ani thoim hanv jerul ganvcho 
girest monis thartolom.” 


“Tujea kallzak dave vatten hat laun polloi. Tuji 
ek rogtachi xir bond zavpache vatter asa. Tunvem 
khuxalkai ani sukh bhoglam tem puro. Anik thoddeach 
vellan tache kuxik asloli rogtachi motti xir rokhddich 


Moronn 


bond zatoli. Ticho “remote control’ mhoje kodden 
asa. He poixe meztana tuka khoros marta ti zannvota? 
Anik thoddeach vellan tum bovall marunk lagtolo ani 
tum tukach sangtolo ‘mhaka heart attack aila.” Te 
adim tujea kortubancho hixob kor.” Hi taka ek gombhir 
xittkavnni asli. 

“Hanvem konnachench vaitt korunk na. He 
duddu, hi girestkai hanvem chorun ektthaim korunk 
na. Mhoji hikmot vaprun hanv itlo girest zalam.” 


“Tum Kristanv mhonntoch Povitr Pustok vachta 
astolo.” 


“Kednam-i vachtam. Khorem sangum? Kitem 
asa mhonn tea Povitr Pustokant? Yedo motto book, 
pollounuch bhirant dista. Jivit kabar zatolem punn to 
vachun zaunchona.” 


“ Aitaracho Misak veta astolo.” 


“Vell mell’lear vetam. Zaite pavtti tea padrincho 
to vhoddlo sermanv aikun bejar yeta. Dekhun Misak 
ek-ek pavtti vochonkuch disona” 


“Doyalleo kornneo korta astolo.” 
“Doyalleo kornneo mhollear kitem?” 
“Devachi Somurt pallta astolo.” 
“Devachi Somurt mhollear kitem?” 


“Povitr Pustok vachunk tuka vell na, taka 
polloun bhirant dista. Aitarachem Mis aikunk tuka vell 
na. Padriche sermanv aikunk bejar yeta. Doyalleo 
kornneo kollonant, Devachi Somurth khobor na. Tor 
tum konnachi puza korta?” 


“Jezu Kristachi.” 
“Tannem tuka sanglam hi girestkai ektthaim kor 

mhonn?” 

“Tannem sangunk na punn tech girestkayentlo 
dhavo vantto hanv Tache igorjek ditam nhoi? Poiruch 
festak mhonn panch hozar rupya dileat.” 


“Teach disa festachea nanvan tujea darant kitlech 
bhikari yeun gele, tankam tunvem ek poiso legit diunk 
na. Portench zalear tunvem tankam tujea xezareanger 
dhaddle. ,Tujea xezarean tankam jevonn vaddlem 
mhonn tum tujea ghorant bosun hanslo.” 


“Hanspachench nhoi? Tea bhikareank mhonn 
jevonn vaddpachem? Tanche kopdde pollovpache 
asle? Amchem ghor ghann korun uddoitole asle. 
Tankam rit-rovis tori asa? Konn khoinche mhonn konn 
zanna.” 


“Tanche modem ek Jezu aslo.” 


“Jezu? Tanche modem? Kednanch na. Jezu 
melear don hozar vorsam zaun gelim.” | 


“Magir tum khoinchea Jezuk man’ta? Melolea?” 
Mhollear 02. = 


“Tuka khobor na azunui Jezu jivont asa ani tuje 
modem vavurta mhonn? Tum korta ti ekui vost Taka 
avddona. Tum jem sukh ani khuxalkai, girestkai 
ektthaim korunk sodta ti Devachi xanti anı khuxalkai 
nhoi. Ti kuddichi vondavnni, polki axa, dolleanveli 
sai. Rati tuje ghorkarni kodden kiteak vad zalo?” 


“Ti mhoje kodden poixe magtali aplea bhavak 
apinixichem operesanv asa mhonn.” 


“Tunvem tika poixe diunk nant. Mhonn aplea 
bhavachea moga khatir apli sorpolli ghann dovrun 
tinnem poixe dotorak vhorun dile. Gorjek 
sampoddloleak tunvem adar diunk na. Zalear tuje 

girestkayecho upeg kitem? Atam pasun tuje kodden 
hi itli girestkai asa. Punn tuje fuddeant tuji ghorkarn 
na. Bhurgeank tum lagim dovrina fokot tim aplea 
despezak tuje kodden poixe magtat mhonn. Hi soglli 
girestkai tuje fuddeant astanach tum jednam mhojea 
gopant yetolo tednam churchure tuje vo he 
girestkayeche korpache?” 


“Pois sor mhoje nodre pasun. Vogich mhaka 
bejar korinaka. Aiche ratik hi mhoji soglli girestkai 
mezun tachi nond sompounk zai. Mhojem vhoddponn 
mhaka mirounk zai. Mon'xakodden girestkai asop 
mhollear hea somazant taka kitlo man ani respet asta 
tem tuka khobor asa? Lok solam' martat mhaka.” 


“Ghorkarn asun legit naslolo ghorkar, bhurgim 
asun pasun naslolo bapui, sukh asun pasun dukhi 
monis tum, koso girest zaunk xokta? Kott'tti gheun 
bhik magtolea tea bhikarea poros tum gorib zaun asa. 
Piddest koxttoun legit xant aslolea mon'xa poros tum 
durbhagi zaun asa. Tuje kodden sogllem asun pasun 
tum kainch naslolo monis zaun asa.” 


“Ah! zalem mhojem mezun, bhattam, duddu, 
fixed deposits, mutual fund units, kitleo LIC....... 
Fattle pavtti to Narendra aslo. He pavtti hanvuch. 
Hanvuch hea ganvcho girest monis.” 


“Kitlo mhonn sonvsarache axecho tum? Kitli 
mhonn hea kagdachea kuddkeanchi ast tuka? Moronn 
tuje fuddeant asa, tori tujea hud'deacho ani 
girestkayecho husko? Atam hea kadernacher tujeo 
kornneo boroi. Begin.” 


To tea kadernak pollounkuch urlo. 

ti hangach kusun vochot. Hea sonvsarantlo tuzo vell 
bhorlo. Tuji soglli girestkai favo taka melltoli.” 


Anik khoreamnich, tannem konnachench nanv 
ghenastana ek killanch marli ani zom'nir xevttolo. 
Konnachem mhonn nanv to ghetolo aslo? Konn taka 
lagim aslo? He duddu, girestkai atam konna khatir? 
Kednam tori he ghoddiecho konn vichar korta? 
Tannem-i korunk na. Taka velluch naslo kitem korunk. 
Sasnnachi nhid nhidlo. Moronn tachea jivak aple 
khankent gheun vareant nanch zalem. Tachi kudd sovka 
sovka thondd poddot geli vatt polloit apnnak matiek 
launk konn yetolo tachi. 


AN 


Sotri 

Armstrong sodanch apnnak bollixtt monis 
man'talo. Pirayechim pon'nas vorsam tannem azun 
hupunk naslim, tori taka aplea jivitacho gorv aslo. 
Anglottin motto, savllea rongacho ani pollounkui 
boroch pezad distalo. Taka ek khodd asli. Gorib lok, 
lachar lok, gorjevont lok taka kednanch avddonasle. 
Apunn kitlo girest vo kitlo gorib tacher tannem 
kednanch bhor dilona. Dusreanchi girestkai ani aple 
poros vhodd mon’xancho taka motsor aslo. 


To ek lhan-so kontrador punn taka boddai 
chodd asli. Ek kontrad gheun zoddchona vhoddlem 
punn vhoddvik mat chodd. Ekuch vhoddlo kontrad 
mell’lear puro, ek pezad oxem ghor bandun savkar 
koso ravtolom, darant vhoddli gaddi astoli ani hea 
ganvcho apunn ek vhodd monis koso bhonvpachi taka 

ast asli. 


“Hea disamni vhoddle kontrad bhair sorpache 
asat mhonn aikolam.” Armstrongan aple ghorkarni 
kodden bhasabhas suru keli. 


“Vhoddle kontrad bhair sorpache aslear te 
bexttech melltat? Sorkari odhikareanchi ixttagot asunk 
zai, montreanchi ixttagot asunk zai. Tum konnak ek 
poiso moddunk sodina. Osle monis koxe tuje ixtt 
zatole?” 


“Magir hi ixttagot koxi korpachi tor?” 


“Kitem tori nimit zai ixttagot korunk. Tankam 
khavounche poddtat, piyeunche poddtat....” 
Ghorkarnin taka vatt sangli. 


“Toxem zalear .... Anik thoddeach disamni 
mhozo vadd’dis yeuncho zalo.. Hea vorsa zor 
vadd’dis monoilo zalear.... Tea nimtan konnakui ghora 
kodden haddunk zatat.” Aple ghorkarni mukhar hi 
gozal tannem ghali. Tikai ti avoddli. 


Vhodda ghonnghonnan tannem vadd’dis 
monoilo. P W.D. kocherentlea inznerank apoile, aplea 
amdarak apoilo, tache vollkhin dog-tig montreank 
apoile ani te vetana tankam Ihan-xeo bhettoi dileo. Zaitea 
zannamni takai bhetto diloleo. Tache ghorkarnin teo 
topasleo. Tatunt ek sotri asli. Ti sotri vichitruch distali 
a pollounk sundor asli. Ticho rong tambddo-gunz 
aslo. 


_ “Konnem dilea hi sotri? Itlea vhoddlea mon’xak 
sotri mhonn konnem bhett divpachi?” Armstrongan 
aple ghorkarnik tiddkin prosn kelo. 


| “Mhaka dista amchea xezarchea Xenvtun ti 
dilea. Tujea vadd’disak yeunk mud’dom’ sanglolem 
tika. Zaunk naka borem kitem diunk? Asum atam.” 

Tinnem spoxtt kelem. 
“Bhair mar ti kaddun.” Armstrong bejar zalo. 


Tinnem ti kaddun aple nhidpa kuddint vhorun 
dovorli. Thoddea vellan xant zaun tim dogma-i nhidlim. 


“Saiba, Saiba.” Ratchea borea vellar 
Armstrongachea payank katkutleo zaleo. Tannem laitt 
pettoili. Ghorkarn tor samki nhidun asli. “Konn hanga 
yedea vellar?” 


“Hanv ti sotri. Tumche almari kuxik asam.” 
Sotren avaz dilo. 


ont... 


“Saiba, hanv hea ghorant yeunk karonn asa. Tum 
vogich mhojer tiddkelo. Mhaka dhaddpi To voir asa. 
Tuje vichar tannem aikoleat. Thoddeach disamni tuje 
sovem tujea mona pormannem ghoddtolem.” 


“Mhaka zai tem?” 


“Tuje bore dis mhoje udexim aichean suru 
zaleat.” Sotrechim utram aikun to monantlea monant 
khux zalo. Tannem laitt paloili ani chador tokle voir 
oddun porot nhidlo. 


Rati jem apnna sovem ghoddlem tem tannem 
ghorkarnik sanglem na. Punn khol vichar mat kelo. 
To chintest asa tem polloun tinnech taka karonn 
vicharlem. To vogich ravun ticher nodor ghalit 
moneamni chav piyet ravlo. Tednanch tacho mobail 
fon vazlo. 


“Konn uloita?” Number novoch polloun tannem 
prosn kelo. 


“Hanv M.L.A. Fernandes.” 


Die 7 

“Hem polloi Armstrong, hanvem DH D marfot 
‘tender’ bhair kaddche keleat. Kal tunvem P. W.D. 
montreachea kanar ghalolem nhoi, tuka sortuch futtlea 
mhonnpachi. Mhoji manddnni asli kaim ‘tender’ 
kaddpachi ti tannem manun ghetlea. Faleam vo porvam 
disalleacher jairat yetoli. Toyaren rav. Ek punn tuka 
ditanch hanv.” 


“Tuka chodd ani chodd Dev borem korum Sir.” 
gunz sotri gheun aili. 


“Hi sotri? Hi sotri vhorpa poros hanv bhizun 
ghora yetolom.” Mhonnit to nettan cholunk laglo. 


“Padd poddum hachem. Kosle vichar gheun 
bosla?” mhonnit tinnem apnnech vochun sotri tache 
gaddient dovorli. Pavsan kallokh kelolo. Kednam 
zhoddot tem sangunk nezo aslem. 


P.W.D. kocherent to Executive Engineer 
yeunkuch naslo. Khobor kaddle uprant somzolem 
tacho bhurgo duyent asa mhonn taka gheun to 
hospitalant gela. 


“Sir, aiz tender bhorpacho nimanno dis.” 
Tannem taka mobailacher fon kelo. 


“Hoi hanv zannam. Tum matso rav, hanv 
rokhddoch kocherent pavtam.” To yeta mhollear sadde 
ikra voram zalim. 


Tannem tender form ghetlem ani thoinch koddek 
aslolea mezar dovrun bhorunk laglo. Kaim gozali teach 
inznerak vicharun vicharun bhorleo. Sumar sovai 
barank to earnest money bhorpak Bank of India-nt 
yeunk bhair sorlo. Gaddi nettan choloit to Benke 
kodden pavlo. Gordek lagun taka gaddi poisuch 
dovorchi poddli. 


“Saiba, mhaka vhorona?” Sotren avaz dilo. 

“Pavs voir sorla.” 


Ek ragixtt nodor sotrecher ghalit sotri hatant 
gheun to bhair sorlo. Mollbar borinch datt kupam voir 
sorlolim. Sadde bara zalim. Benkentui gordi asli. 
Tannem Demand Draft kaddunk slip bhorli, aplo 
cheque boroilo ani bhitor dilo. Tea karkunak sangun 
begin begin Demand Draft print korun ghetlo. Punn 
Manager-achi soi gheta mhollear anik dha min'ttam 
gelim. To benkentlean bhair sorlear pavs. Samko 
motto pavs. 


“Hanvem tuka sangunk naslem pavs yetolo 
mhonn.” Sotren taka matxe challoilo. Tannem ragan 
sotri fuloili ani gaddient yeun boslo. 


“Mhojer tiddok kaddli mhonn tuka zai toxem 
zaunchemna. Sogllem ghoddun yeunk zai toxem 
manddun dovorlam. Atam vell korinastana chol, vell 
polloi kitlo zala to. Tender bond zalo zalear.... “ 


Khoreamnich vell pasar zata tem polloun tannem 
gaddi chalu keli ani nettan vochunk laglo. Bazarantlean 
gaddi bhair sorunk naka? Horn vazoit veta tem polloun 
taka yeradari zunvear pulisen addailo. To gaddientlean 
denvlo. Apli oddchonn tankam sangli ani tanchea hatant 
ek kallem nott ghalun gaddient boslo. 


Chear rosteancher pavpak rosto bond. 
Chovkoxi kelear mukhar ek minibos addvi poddlea 
ani gaddi vochpak donui vattamni rosto bond asa. 
Pavs azunui thambunk naslo. ‘Kitem korpachem?’ 
Tannem svotakuch prosn kelo. Hea sogllea 
dhanvpollimni to thoklole sarko zalo. To P. W.D. 
kocherent pavta mhollear darak kulop aslem. Execu- 
tive Engineer aplem sogllem bond korun kednam 
gelolo. Horxim to matso vell ravtalo. Punn aiz tacho 
cheddo duyent asa mhonn tannem vellachem bondon 

pall’lolem. Dog zannank govai dovrun tannem tender 
bond kelolo. 
Teach vellar taka amdaracho fon ailo. 


“He pavtti mhaka tujem kainch naka. Tum jem 
novem ghor bandunk sodta, taka mhozo adar mhonn 
manun ghe ani zata title begin amkam ghorachea 
ugtavonnak apoi.” 


Armstronga kodden zap diunk utram naslim. 
Tannem moneamni fon bond kelo ani thoinch boslo. 


“Saiba, hem chitr hanvench tujea dolleam 
mukhar haddlolem. Tuka dakhounk vellak kitlem mhotv 
asta tem. Nimannea disak ravlear kitlo risk gheuncho 
poddta. Mon’xan vellak aplea hatant dovrunk zai, 
apnnem vellachea hatant ravunk zaina. Atam zago za. 
Gaddi toxich koddek lai ani mhojea adaran P W.D. 
kocherent pav.” 


“Deva mhojea, ekak panch min’ ttam asat.” 


Portun ek pavtt te sotrechem boreponn gheun 
vechem poddlem. Gaddi toxich saiddin laili ani sotri 
gheun bhair sorlo. Hatachea ghoddyallak polloit polloit 
nettan pavlam marit pavsantlean cholunk laglo. Ex- 
ecutive Engineer apli kocheri bond korpak Armstrong 
bhitor sorlo. 


“Sir, please, pavsak lagun matxe uxir zalo.” 
“Vell zaun gelo mure.” 
“Ek atanch vazlam Sir.” 


“Begin di, tuzo vell boro aslo. Hanv hangachean 
gelolom zalear kainch korunk zaunchem naslem. 
Mhojea putak pollounk vochunk zai mhonn hanv just 
vellar bond kortalom.” 


Soglle soposkar purnn kele uprant tannem 

visovacho suskar soddlo. 


“Saiba, mhojem kam’ somplem. Ho kontrad 
tujea nanvar pokko zalo. Atam tunvem mhaka bhair 
marlear legit mhaka dukh zaunchemna.” 


“Hanv tuka.... Hanv tuka atam mhoje vengent 
dhortam.” Tannem oli sotri aple vengent ghetli ani ticho 
ek umo ghetlo. 

Vincy is: zaun asa ek faniki ' 
Konknni borovpi, kolakar, vicharvont 
anisonghottok. Tannem sabar tiatr, ek- 7 
anki nattkulim ani kantaram boroun 
machier haddun novea borov-peank CZ 
ani kolakarank urba dilea. A 

To Raia ganvcho ek umedi monis Sus 
zachem igorz dhorun zaitea ® 
sounstham kodden tachem natem asa. | 


Futtbol khella mollar ani kamdar § 
kxetrant tannem mhotvachi bhumika Ce 
_kelea. To ek Dev-sondexkar ani 
kamdar fuddari. Tannem Akaxvanni ani 7° 
Durdorxonacher sabar karyavolli 5 
keleat. Hea soglleamadheom-antlean | 
tannem aple vichar ani tank raxttriy ani PS 
ontor'raxttriy panvddear sid'dh kelea. 

To ek borea poiki kothakar. 
Tannem aizver 5 kotha jhele uzvaddak 
- haddleat. Tech borabor inamam zoddpi | 
kotha, kovita ani nibond boroileat. 

To Povitr Pustokacho ek onnkarpi. 
Hea xivai tannem her bhasantle lekh, 
kovita Konknnintlean onnkarleat ani 
lipeantoram-i keleant.. 

Taka Konknnicho khub mog. 
Heach moga vorvim to aiz sorkar 
sthapit Goa Konknni Akademicho 
Upadheokx mhonn zhuttier asa. 
Zaitea Konknni sountham kodden to 
sombondit asa. To Devnagri toxench 
Romi lipint boroita ani Annui lipiam 
modem pul zaun vavurta. 

Taka ami sogllem yox anvddetat. 


- 


Snows Prokashan 


